

کتابِ سنت اور اسلافِ اُمت کی تعلیمات کا علمبردار

ماہنامہ

اشرف المجلدات

Volume:16 Issue:11 November 2023

مَدِیْنَةُ

مولانا محمد عبدالقوی

اشرف العباد
www.iauth.in

اشرف الجرائد میں شامل تمام مضامین کی تمام جزئیات سے مدیر کا اتفاق ضروری نہیں

آئینہ مضامین

۵	مولانا محمد عبدالقادر فرید قاسمی	حالاتِ زمانہ یوں ہی نہیں آتے	درس قرآن
۷	مولانا سید خواجہ نصیر الدین قاسمی	انسان کا حقیقی مال کونسا ہے؟	درس حدیث
۹	مدیر	غزہ جھلس رہا ہے	پیش کش گفتار
۱۳	مرتب	مجھے تمہارے بارے میں خوشحالی کا زیادہ خطرہ ہے	گوشہ سیرت
۱۴	مولانا مفتی رفیع الدین حنیف قاسمی	اسلام کی باکمال خواتین	گوشہ خواتین
۱۶	مولانا مفتی تنظیم عالم قاسمی	تعلیم نسواں کی ضرورت و اہمیت	"
۲۰	مولانا عبدالرشید طلحہ نعمانی قاسمی	حضرت سالم مولیٰ ابو حذیفہؓ	تذکارِ صحابہؓ
۲۵	حضرت مولانا مفتی ابوالقاسم نعمانی مدظلہ	مسجد اقصیٰ کی حفاظت اور ہماری ذمہ داری	لحاتِ فکریہ
۲۸	مولانا سید احمد و میض ندوی زید مجدہ	غزہ پر اسرائیلی جارحیت اور امت مسلمہ کی ذمہ داریاں	"
۳۵	مولانا مفتی محمد سلمان قاسمی محبوب نگری	فلسطین اور اخوت ایمانی کا تقاضہ	"
۳۹	انتخاب	فلسطین سے محبت کیوں؟	"
۴۱	مفتی محمد ابراہیم قاسمی، حسامی	ووٹ کا استعمال ملی و شرعی فریضہ	اصلاحی مضامین
۴۳	حضرت مولانا مفتی محمد شفیع رحمہ اللہ	انتخابات میں ووٹ، ووٹر اور امیدوار کی حیثیت	"
۴۷	ڈاکٹر محمد بن عبدالرحمن العربی رحمہ اللہ	مجھے ملامت مت کرو	اندازِ تربیت
۴۹	مولانا مفتی محمد ندیم الدین قاسمی	آپ کے شرعی مسائل	فقہ و فتاویٰ

اشرف الجرائد کی توسیع و اشاعت میں حصہ لے کر اشاعتِ دین کا ثواب حاصل فرمائیں۔ ادارہ



درسِ قرآن

حالاتِ زمانہ یوں ہی نہیں آتے

از: مولانا عبدالقادر فریدی قاسمی *

أَعُوذُ بِاللّٰهِ مِنَ الشَّيْطَانِ الرَّجِيمِ بِسْمِ اللّٰهِ الرَّحْمٰنِ الرَّحِيمِ
وَضَرَبَ اللّٰهُ مَثَلًا قَرْيَةً كَانَتْ آمِنَةً مُّطْمَئِنَّةً يَأْتِيهَا رِزْقُهَا رَغَدًا مِّنْ كُلِّ مَكَانٍ
فَكَفَرَتْ بِأَنْعُمِ اللّٰهِ فَأَذَاقَهَا اللّٰهُ لِبَاسَ الْجُوعِ وَالْخَوْفِ بِمَا كَانُوا يَصْنَعُونَ ﴿١٣﴾ (سورۃ النحل)

ترجمہ: اور اللہ ایک بستی کی مثال دیتا ہے جو بڑی پُر امن اور مطمئن تھی، اس کا رزق اس کو ہر جگہ سے بڑی فراوانی کے ساتھ پہنچ رہا تھا، پھر اس نے اللہ کی نعمتوں کی ناشکری شروع کر دی، تو اللہ نے اُن کے کروت کی وجہ سے اُن کو یہ مزہ چکھایا کہ بھوک اور خوف ان کا پہننا اوڑھنا بن گیا۔

توضیح: ایک شخص سفر پر نکلا، جنگل و بیاباں سے گزرا، کپڑے غبار آلود، بال پرانگندہ، اسباب خورد و نوش ختم، راستہ بھی گم، پریشان حال، بے چین و بے قرار، موت اس کی منتظر، اب اس گھڑی میں سہارا صرف رب کا ہی نظر آ رہا ہے، وہ بڑی امید سے آسمان کی طرف دیکھتا ہے اور اپنے رب کے حضور ہاتھ دراز کیے ہوئے درِ دل سے فریاد کرتا ہوا کہتا ہے: یارب! یارب! اس کا رب اس کو جواب دیتا ہے میں تیری فریاد کیسے سنوں؟ تیرا کھانا حرام، تیرا لباس حرام، تیرا جسم حرام غذا سے بنا ہے۔

یہ حالات و کیفیات اس شخص کے ہیں جس کی مثال ایک حدیث کے تتمہ میں ہے، لیکن اصحابِ نظر و شعور کے لیے اس میں بہت بڑی نصیحت اور عبرت ہے، آج امتِ مسلمہ کی صورتحال یہ ہے کہ چہار سو اس پر یلغار ہے، ظلم کا ہر باب اُن پر کھول دیا گیا ہے، اُن کے حق میں سب قاتل بنے ہوئے ہیں، ہمدردی کی پوشاک میں کوئی ہمدرد بھی ہے تو اپنے مفادات کے لیے، ہر طرف حالات و حادثات، مصائب و آلام، قتل و غارت گری، سفاکی ہے، ہم دعائیں مانگتے ہیں، فریادیں کرتے ہیں، حالات قابو میں آنے کی تدبیریں اختیار کرتے ہیں، لیکن

اسباب مصائب وجوہ حوادث پر غور نہیں کرتے، حالاں کہ ایک کشتی کا مسافر موجوں کی مستیوں اور ہواؤں کی بے اعتدالیوں پر نظر رکھتا ہے، ہماری بھی سمجھداری یہی ہے کہ جن وجوہ و علل سے آزمائشیں آتی ہیں ان کو دور کرنے کی کوشش کریں، ہواؤں کا رخ بتا رہا ہے کہ طوفان آرہا ہے، نگاہ رکھنا سفینے والو اٹھی ہے موجیں کدھر سے پہلے حلال و حرام کی تمیز کم ہوتی جا رہی ہے، ظلم و عدل کا فرق گھٹتا جا رہا ہے، زنا آسان نکاح مشکل امر بن چکا ہے، کمزوروں پر ظلم، میراث میں حق تلفی، زمینوں پر قبضہ، نشہ آوری، ایذا رسانی، والدین کی نافرمانی، بدنگاہی، بدزبانی، بدگمانی، حسد، بغض، انانیت، فخر و مباہات کون سا ایسا گناہ باقی رہ چکا ہے جو ہمارے اندر نہ ہو، اور جس معصیت کے سبب سابقہ امتوں کو عذاب کا شکار نہ بنایا گیا ہو، ہم تو اس بات کے مستحق تھے کہ زمین کا سینہ شق ہو جاتا اور ہم دھنس جاتے، یہ جو کچھ حالات ہیں ہمارے بعض اعمال کا خمیازہ ہیں جو ہم بھگت رہے ہیں اور پھر آخرت کی پکڑ۔۔۔۔۔ الامان الحفیظ

یہ وقت ہے کہ ہم کم از کم اب تو اپنے اعمال، ذوق عبادت، شوق لقائے رب اور دین پر عمل آوری، ارتکاب معصیت کا محاسبہ کریں۔ انشاء اللہ ہمارا ضمیر ہم کو عار دلانے لگا کہ اپنے رب کے اس قدر انعامات و احسانات کے باوجود تیری بغاوت اور تیری نافرمانی کا یہ عالم ہے۔ ہمارے حالات کی درستی اور رحمت خداوندی کا نزول مضر ہے دو کاموں میں، ایک کام کرنے کا ہے دوسرا چھوڑنے کا۔۔۔۔۔ کرنے کا کام یہ ہے کہ ہم طے کر لیں کہ وہ تمام کام کریں گے جس سے ہمارا رب راضی ہوتا ہے۔۔۔۔۔ نہ کرنے کا کام یہ ہے کہ ہم عزم کریں کہ وہ کام نہیں کریں گے جس سے ہمارا رب ناراض ہوتا ہے۔ اللہ تعالیٰ کی مرضیات پر چلنے اور نامرضیات سے بچنے کا فائدہ نصرت، فتح، غلبہ، شان و شوکت کی صورت میں ہم کو نظر آئے گا۔ باری تعالیٰ! ہم سب کو دین پر مکمل چلنے اور معصیت سے حتی المقدور بچنے کی ہمت و توفیق عطا فرمائے۔ آمین

(بقیہ صفحہ سے ۲۷)

اے اللہ! فلسطین کے مسلمانوں کی حفاظت فرما، مسجد اقصیٰ کی حفاظت فرما، ظالموں کو ان کے ظلم سے روک دے، انہیں کیفر کردار تک پہنچا، مظلوموں کی حمایت فرما، پورے عالم اسلام کے مسلمانوں کے ضمیروں کو بیدار فرما اور اپنی ذمہ داریوں کو سمجھنے کی انہیں توفیق عطا فرما۔ آمین



درسِ حیات

انسان کا حقیقی مال کونسا ہے؟

از: مولانا سید خواجہ نصیر الدین قاسمی *

عَنْ مُطَرِّفٍ عَنْ أَبِيهِ رَضِيَ اللَّهُ عَنْهُ قَالَ أَتَيْتُ النَّبِيَّ صَلَّى اللَّهُ عَلَيْهِ وَسَلَّمَ وَهُوَ يَقْرَأُ آلِهَاكُمْ التَّكَاثُرُ قَالَ: يَقُولُ ابْنُ آدَمَ: مَالِي مَالِي! قَالَ وَهَلْ لَكَ يَا ابْنَ آدَمَ مِنْ مَالِكَ إِلَّا مَا أَكَلْتُ فَأَقْنَيْتَ أَوْ لَبَسْتَ فَأَبْلَيْتَ أَوْ تَصَدَّقْتَ فَأَمْضَيْتَ (مسلم: 2958)

ترجمہ: حضرت مطرف اپنے والد حضرت عبداللہ بن شخیر رضی اللہ تعالیٰ عنہ سے روایت کرتے ہیں، انہوں نے کہا کہ: میں نبی کریم صلی اللہ علیہ وسلم کی خدمت میں حاضر ہوا جبکہ آپ صلی اللہ علیہ وسلم (سورہ) ﴿آلِهَاكُمْ التَّكَاثُرُ﴾ تلاوت فرما رہے تھے۔ آپ صلی اللہ علیہ وسلم نے فرمایا: ”ابن آدم کہتا ہے: میرا مال، میرا مال! فرمایا: ”اے آدم علیہ السلام کے بیٹے! تمہارے مال میں سے تمہارے لیے صرف وہی ہے جو تم نے کھا کر فنا کر دیا، یا پہن کر پڑانا کر دیا، یا صدقہ کر کے آگے بھیج دیا۔“

تشریح: اللہ تعالیٰ نے انسان کو جن نعمتوں سے سرفراز فرمایا ہے اُن میں ایک عظیم نعمت مال ہے، جس سے اس کی دنیوی و اخروی ضروریات وابستہ ہیں، اور وہ مال اسبابِ راحت اور خواہشات کی تکمیل کا ذریعہ ہے، دنیا میں لوگ اس شخص کو مال دار سمجھتے ہیں جس کے پاس بے دریغ مال ہو، ہر کوئی اسی کو عزت و وقعت کی نظر سے دیکھتا ہے؛ بل کہ اس جیسا مال دار بننے کی تمنا و آرزو کرتا ہے، اس کے بالمقابل وہ شخص جو روزانہ محنت و مزدوری کر کے مال کماتا ہے اور حوائج و ضروریاتِ خانگی کی تکمیل بہ مشکل کر لیتا ہے۔ اُسے لوگ غریب و نادار سمجھتے ہیں، اُسے حسرت بھری نظر سے دیکھتے ہیں اور اس جیسا رہنے کی کوئی تمنا نہیں کرتا۔ مال دار اس خبط میں مبتلا رہتا ہے کہ مال اس کی ملکیتِ لازوال ہے، جب کہ غریب اس فاسد خیال سے محفوظ رہتا ہے۔

جب کوئی مسلمان حلال روزی حاصل کرنے کے لئے تگ و دو کرتا ہے، اس کے لئے مختلف ذرائعِ معاش

اپناتا ہے، صبح سے شام تک بار برداری، ملازمت کر کے، اشیائے خورد و نوش، ضروریات زندگی اور اسباب راحت و فروخت کر کے، اپنی صلاحیتوں سے نئی مصنوعات، مطعومات و ملبوسات تیار کر کے، اپنے مکانات و اراضی کو اجرت پر دے کر، تعلیمی و فنی استعداد سے اپنے اوقات صرف کر کے جو کچھ حلال مال کماتا ہے، اور تجارتی منڈی میں سرمایہ کاری کر کے بہت نفع حاصل کر لیتا ہے اور غربت و مسکنت کی پستی سے نکل کر دولت و ثروت کی منزلیں طے کر لیتا ہے یہاں تک کہ بڑے بڑے مالداروں میں اس کا شمار ہونے لگتا ہے، محلے میں عالی شان مکان، معیاری لباس و پوشاک، قیمتی سواریاں، طرح طرح کے پُر تکلف و پُر تنعم کھانوں سے سبجہ و ستر خوان، اہل و عیال کی فاخرانہ زندگی، چھوٹے بڑے کاموں کے لئے حشم و خدام، اور آتے جاتے لوگوں کے سلام و آداب، اس کی شاہانہ طرز زندگی کا پتہ دیتی ہیں؛ اس وقت انسان کا مکار نفس اُسے دھوکہ دیتا ہے کہ یہی اصل زندگی ہے، اسی کو دوام ہے اور وہ اپنے مال پر اترانے لگتا ہے، فخر و غرور اور متکبرانہ روش میں مبتلا ہو کر دوسروں کو حقیر سمجھتا ہے، اس مال کو اپنی ہوشیاری و ہنرمندی کا کمال مانتا ہے، اور بہ زبان حال الیس لی ملکہ مصر اور انما اوتیتہ علی علم عندی کی فرعونی و قارونی سوچ کا اظہار کرتا ہے۔

نبی رحمت ﷺ نے اسی دکھتی رگ پر انگلی رکھی ہے، جس سورت کی آپ ﷺ تلاوت فرما رہے تھے اس میں اسی طرح کی مالدار کی کوتاہی و ہلاکت بتایا گیا ہے، اس کے بعد آپ ﷺ نے جو نصیحت فرمائی وہ یہ تھی کہ دیکھو انسان ہر وقت میرا مال میرا مال کی رٹ لگائے رہتا ہے، کیا واقعی یہ اس کا مال ہے؟ ہر گز نہیں! ابھی آنکھ بند ہوتے ہی وہ مال دوسروں کا ہو جائے گا اور سارا غرور و پندار خاک میں مل جائے گا، اس مال دار کو مرتے ہی لوگ زیر زمین دفن کر آئیں گے اور اس کے مال و پراپرٹیز سب پر ورثاء کا حق ہو جائے گا، یہ اپنے ساتھ کچھ نہ لے جاسکے گا۔ بتاؤ! جس مال پر وہ اتر رہا تھا وہ اس کا ہوا؟

پھر آپ ﷺ نے حقیقت کھولی کہ انسان کا مال وہ ہے جو وہ کھاپی کر ختم کر دے، یا پہن اوڑھ کر پُرانا کر دے۔ اور تیسری صورت جو بہت مبارک اور اہم ہے کہ وہ مال راہِ خدا میں خرچ کر دے اور کل کے لئے ذخیرہ کر لے، یعنی اسے نیک کاموں میں خرچ کرتا جائے اور اللہ کے پاس اس کا اجر و ثواب جمع کراتا جائے یہ کل قیامت میں اُس کے کام آئے گا اور یہی اس کا حقیقی مال ہوگا باقی سب فنا ہے۔ اسی کے فضائل و فوائد حق تعالیٰ نے بیان فرمائے ہیں: وَمَا عِنْدَکُمْ یَنْفَدُ وَمَا عِنْدَ اللّٰهِ بَاقٍ (النحل: ۶۱) وَمَا تُقَدِّمُوا لِأَنْفُسِکُمْ وَنَّ خَیْرٌ تَجِدُوْهُ عِنْدَ اللّٰهِ (البقرہ: ۱۱۰) مَنْ ذَا الَّذِیْ یُقْرِضُ اللّٰهَ قَرْضًا حَسَنًا فِیْضِعِفْہُ لَہٗ اَضْعَافًا کَثِیْرَةً (البقرہ: ۲۴۵)۔ اللہ تعالیٰ اس حقیقت کو سمجھنے اور صدقہ کرتے رہنے کی توفیق عطا فرمائے۔ آمین

پیش گوئی کفار

غزہ چھلس رہا ہے

از: مدیر

بسم اللہ الرحمن الرحیم۔ وہ نستعین

اس وقت مسلمانوں کے قلوب پر جو سب سے بڑا صدمہ ہے وہ اسرائیل کے فلسطینی مسلمانوں پر کیے جا رہے وحشیانہ مظالم ہیں، یہ مظالم اگرچہ گزشتہ سات دہائیوں سے پئے بہ پئے جاری ہیں لیکن اس دفعہ اس نے سفاکی و جبر و استبداد اور ظلم و بربریت کی حدیں پار کر دی ہیں، غزہ پر مسلسل حملوں میں اسرائیل کی اندھی و غاصب فوج بچوں، عورتوں، بوڑھوں اور بیماروں تک کی کوئی رعایت نہیں کر رہی ہے، عالمی جنگی قوانین کی ان کی نظر میں کوئی اہمیت نہیں، اسرائیلی وزیراعظم نے علی الاعلان ان قوانین کو پس پشت ڈال دینے کی ہدایت دی ہے، اور اس کے نتیجے میں جو کچھ ہو رہا ہے دنیا دیکھ رہی ہے، اس کے باوجود پوری دنیا میں اپنی بالادستی دکھانے اور ہر کسی کے معاملے میں خواہ مخواہ کود پڑنے والا امریکہ اور اس کے حلیف ممالک ظالم کی حمایت میں کمر بستہ ہو گئے ہیں اور مسلسل اپنا تعاون پیش کر رہے ہیں، اسرائیل کی جارحیت کو اس کا جائز حق بتاتے ہوئے اپنی مدد کو حق بجانب ٹھہرا رہے ہیں۔

عالمی ادارہ صحت، عالمی ادارہ انصاف، عالمی ادارہ قومی اتحاد، عالمی ادارہ حقوق انسانی اور سب سے بڑھ کر مسلم ممالک کے حکمران سوائے بیان بازی کے اور کچھ کرتے دکھائی نہیں دے رہے ہیں، غزہ پر کیے جا رہے اندھا دھند حملوں اور وہاں کے باشندوں تک اشیائے مایحتاج کے پہنچنے کی رکاوٹوں کو غیر قانونی، ناواجبی اور انتقام میں حدود سے تجاوز تسلیم کرنے کے باوجود اسرائیل پر کسی تہدید و تنبیہ کی کسی کو ہمت نہیں، گویا کہ وہ اُسے سلطان العصر کی شان میں گستاخی سمجھ رہے ہیں، اقوام متحدہ اور امریکہ ماضی میں بھی اسرائیل کی حمایت، ہمدردی

اور تسلی دہانی کرتے اور اس کے برخلاف مظلوم و مجبور فلسطینیوں کو نصیحت و نصیحت فرماتے رہے ہیں، اور اب بھی یہی کر رہے ہیں۔

بیچارے نہتے بے بس و بے کس اور دنیا بھر کے تجاہل و تغافل کے شکار فلسطینی اپنے حق وطن، حق آزادی کے لیے تنہا لڑ رہے ہیں، ان کا اسرائیل کے ساتھ یہ مقابلہ و مقاومتہ دنیا جانتی ہے کہ اپنے جائز حق کے لیے ہے، وہ اپنے مقدسات اور تاریخی مقامات کے ساتھ اپنی زمین کا اپنی عزت و آبرو اور جان و مال کا تحفظ چاہتے ہیں، وہ کیا غلط مطالبہ کر رہے ہیں؟ بڑے بڑے ممالک پورا پورا ملک رکھ کر بھی صرف تاریخی بنیادوں پر اپنی زمینوں کے لیے اربوں روپے کا اسلحہ اور ہزاروں لاکھوں انسانوں کی جانیں برباد کر رہے ہیں، کوئی انہیں دہشت گرد اور فسادی کہنے کی ہمت نہیں کرتا، بے چارے فلسطینی جب اپنے جائز حق کے لیے غاصب اور ظالم سے مقابلہ کرتے ہیں تو فسادی اور دہشت گرد کہلائے جاتے ہیں، دنیا بھر کا میڈیا اور عالمی قیادت انہیں کو سننے؛ بدنام کرنے؛ اور ان کی مظلومیت کو ظالمیت و جارحیت بتلانے میں مشغول ہو جاتی ہے، جبکہ ان کا مقاومتہ جہانگیری اور توسیع پسندی کے لیے بھی نہیں ہے، اسرائیل نے جن کا سارا ملک غصب کر کے بلکہ عالمی طاقتوں نے اپنی آمریت سے غصب کروا کے جنہیں اپنی ہی زمین اور اپنے ہی وطن میں محدود و مقید کر دیا اور تمام تر انسانی حقوق سے محروم کر دیا ہے، وہ کیا اپنے ان بنیادی جائز حقوق کے لیے بھی مقابلہ نہیں کر سکتے؟ دنیا کے کس مذہب اور کس قانون میں اپنے جائز حقوق کے لیے لڑنا دہشت گردی کہلاتا ہے؟

پھر اگر کسی کو ان کی مدد نہ کرنا ہو تو نہ کرے لیکن ان کے دشمن اور غاصب و جابر کی ہمت افزائی اور سرپرستی تو نہ کرے، سچی بات یہ ہے کہ آج دنیا میں کوئی ادارہ اور کوئی طاقت کمزوروں اور مظلوموں کے لیے قائم نہیں ہے، سب نام نہاد تنظیمیں صرف اور صرف ظالموں اور غاصبوں کو مزید تقویت پہنچانے کے لیے کھڑی ہوئی ہیں، اور اپنے اغراض و مقاصد خواہ وہ کتنے ہی عادلانہ اور انسانیت پسندانہ بتلاتے ہوں مگر آنکھیں جو کچھ دیکھ رہی ہیں اور کان جو کچھ سن رہے ہیں وہ یہی ہے کہ ان طاقتور عالمی اداروں کے پاس بالادستوں کی بالادستی بڑھانے ظالموں کے ظلم کو تقویت پہنچانے کی ہمت تو ہے لیکن مظلوم و بے بس کا سہارا بننے اور حق دار کو حق دلانے کی جرأت نام کے لیے بھی نہیں ہے۔

یہی وجہ ہے کہ بے چارے فلسطینیوں نے اب اپنی امیدیں دنیا جہاں سے منقطع کر لیں کیونکہ اپنے ہوں یا پرائے سب کے سب خود غرض اور اپنی مصلحتوں کے بندے بن چکے ہیں، اپنے تخت و تاج کا تحفظ اور اپنے مقاصد کی ترقی کے لیے جی رہے ہیں، مظلوموں کی آپہیں؛ معصوموں کے نالے؛ ان کے سینوں میں موجود

پتھروں پر اثر انداز نہیں ہو سکے، ان کے کان بچوں کی بلکتی آوازیں، بہنوں کی درد بھری فریادیں سن نہیں سکتے ان کی آنکھیں اپنے ہی بھائی بہنوں کے اجڑتے گھر بچھڑتے خاندان اور بکھرتے چیتھڑے دیکھتے رہنے کی عادی ہو گئے ہیں اس یقین کے بعد نہتے مٹھی بھر فلسطینیوں نے سب کو ٹھکرا کر اور نظروں سے گرا کر صرف اور صرف اپنے مولائے مہربان کی طرف نظر مرکوز کر لی ہے۔

وہ مایوس تمنا کیوں نہ سوئے آسمان دیکھے

کہ جو منزل بہ منزل اپنی محنت رائے گاں دیکھے

حسبنا اللہ ونعم الوکیل کا نعرہ مستانہ اور جذبہ قلندرانہ لے کر انہوں نے دنیا کی آنکھوں سے آنکھیں ملانے اور غاصب و مغرور دشمن کے ہوش ٹھکانے لگانے کا ارادہ کر لیا ہے، وہ اپنوں کی طفل تسلیوں اور پرایوں کی بندر بھپتیوں کی حقیقت منظر عام پر لانے اور دھوکے میں پڑے لوگوں کو حقیقت آشنا بنانے کا تہیہ کر چکے ہیں اور الحمد للہ وہ اس میں بے پناہ قربانیوں کے ساتھ توفیقِ ارادی پر قدرتِ الہی کے ظہور کا دن بہ دن تجربہ کرتے جا رہے ہیں، وہ مایوس بالکل نہیں ہیں، انہوں نے جو نقصان اٹھایا ہے جانتے بوجھتے اٹھایا ہے، کچھ پانے کے لیے کچھ کھونا ہی پڑتا ہے، اِنْ تَكُونُوا تَالِمُونَ فَإِنَّهُمْ يَالِمُونَ كَمَا تَالِمُونَ وَتَرَجُونَ مِنَ اللَّهِ مَا لَا يَرْجُونَ صحابہ کرامؓ جیسی قیمتی جانوں کی قربانی پر اللہ تعالیٰ نے خود فرمایا ہے، اس سے بڑھ کر اور کیا تسلی چاہیے؟ کس کی چاہیے؟

بہت سے لوگ تین وقت کھا کر اپنے نرم و گرم صوفوں پر بیٹھ کر تبصرہ کرتے ہیں کہ چند لوگوں کی غلطی سے اتنے معصوموں کا خون بہا ہے انہیں ایسی غلطی نہیں کرنی چاہیے تھی، یہی بات میڈیا کا ایک حلقہ بھی چلا رہا ہے، ادھر بے ایمان بھی یہی کہہ رہے ہیں لیکن مسلمانوں کو سوچنا چاہیے کہ آزمائشیں آپ پر نہیں بیت رہی ہیں، حالات سے آپ نہیں گزر رہے ہیں، پچھتر برس سے جو آہوں کراہوں میں پیدا ہو رہے اور حملوں دھماکوں میں پل رہے ہیں اور جن کی کمریں بے گناہ وہ بے قصور لاشوں کو اٹھاتے ٹوٹ رہی ہیں، جو دنیا والوں کی امداد کھا کر جی رہے ہیں ان کے دلوں سے پوچھیے کہ ان ناحق مظالم سے جان چھڑانے کے لئے کیا کرنا چاہیے تھا؟ کیا نہیں کرنا چاہیے تھا؟ آپ کیا جانیں کہ اس وقت ان کے لیے عقل کا تقاضا کیا ہے؟ اور خدا کا حکم کیا ہے؟ افسوس ہے کہ جو شکایت دن رات جانوں کا نذرانہ دینے والوں کو بھی اپنے قائدین سے نہیں ہیں، امن کی ٹھنڈی چھاؤں اور سکون و آرام کی خوابگا ہوں میں پڑے ہوؤں کو ہونے لگی ہے کبھی مسلمان کا حال یہ تھا۔

خنجر چلے کسی پے تڑپتے ہیں ہم امیر

سارے جہاں کا درد ہمارے جگر میں ہے

اور آج حالت یہ ہے کہ مسلمان یہودیوں کی طرح ٹمّر قَسَت قُلُوبُكُمْ مِّنْ بَعْدِ ذَلِكَ فَهِيَ كَالْحِجَارَةِ کا مصداق بن گئے ہیں، اہل اللہ آنسو بہا رہے ہیں، علماء دعائیں کر رہے ہیں، ائمہ قنوت نازلہ پڑھا رہے ہیں لیکن مسجدیں اس پر آمین کہنے والے مسلمانوں کو ترس رہی ہیں، نہ دو رکعت پڑھنے کی توفیق ہو رہی ہے نہ دو آنسو بارگاہ خداوندی میں بہانے کا موقع مل رہا ہے، باتیں، باتیں، اور بے کار باتیں۔

مت ہنسو دیکھ کے تقدیر کو پلٹے کھاتے
دیر لگتی نہیں تقدیر کو پلٹے کھاتے

حالات فلسطین کے تاثر سے کچھ بھی لکھنا نہیں چاہتا تھا اور نہ ہی ان حالات پر خامہ فرسائی کا یا راہے مگر مرتب اشرف الجرائد کے اصرار پر قلم برداشتہ چند سطور سپرد قرائت کر دیا ہوں۔

آخر میں امت مسلمہ ہندیہ سے درد مندانہ گزارش ہے کہ وہ اس بات پر سنجیدگی سے غور کریں کہ اگر اہل فلسطین جسمانی اور ماحولی مظالم سے جو ج رہے ہیں تو آپ دینی و ایمانی مظالم کے نشانے پر ہیں، آپ کے بچے ملک کے نئے نظام تعلیم کے تحت توحید سے دوری اور شرک سے قربت کے میدان میں قدم رکھنے جا رہے ہیں، مرکزی سرکار نے بھارتیہ کلچر کے نام پر مشرکانہ کلچر سے نئے نظام و نصاب تعلیم کو رنگ دیا ہے، اگر فلسطین کے ماں باپ بچوں کو اسرائیلی میزائلز کے حملوں سے نہیں بچا سکتے تو خیر وہ بچے جنت میں اپنے ماں باپ کے لئے بخشش کا انتظار کر رہے ہیں، کچھ غم نہیں لیکن آپ کے بچے اگر عقیدہ توحید سے دستبردار اور مشرک مزاج بن گئے تو وہ خود تو جہنم میں جائیں گے، ہی آپ کو بھی اپنے ساتھ لے جانے کا مطالبہ کریں گے، پھر آپ۔

نہ خدا ہی ملا نہ وصال ضم

نہ ادھر کے رہے نہ ادھر کے رہے

کا مصداق بن جائیں گے خدا اس صورتحال پر غور کرو اور نسل نو کو اسلامی تعلیمات اور ایمانی عقائد سے آراستہ کرنے کی فکریں کرو، غزہ کے بچوں کا ایمان و یقین اپنے بچوں میں پیدا کرو۔ جن کی ایک معصوم بچی پورے خاندان سے محروم ہو کر بھی یہ کہہ سکتی ہے کہ مجھے ماں باپ اور بھائی بہنوں سے بچھڑ کر تنہا رہ جانے کا افسوس نہیں ہے مجھے تو القدس کی توہین کا غم ستا رہا ہے۔ ان بچوں کی عزیمت و غیرت کو سارے عالم کا سلام پہنچے!

دعائیں کیجئے اور اپنا فضول مال ان تک نہیں پہنچا سکتے تو ان کی طرف سے اور ان کے لئے صدقہ کیجئے، کم از کم وہ مال رب کی معصیت و نافرمانی میں فراوانی کے ساتھ صرف نہ ہو۔ اللہ فلسطینیوں کا بھلا کرے۔ آمین

مجھے تمہارے بارے میں خوش حالی کا زیادہ خطرہ ہے

از: مرتب

آپ ﷺ نے بحرین کے مجوسیوں سے مصالحت فرمائی تھی اور اُن پر جزیہ مقرر کیا تھا، اور وہاں کا امیر حضرت علاء بن الحضرمیؓ کو بنایا تھا، ایک دفعہ اللہ کے رسول ﷺ نے حضرت ابو عبیدہ بن الجراحؓ کو بحرین سے جزیہ لانے کے لئے بھیجا، حضرت ابو عبیدہ بن الجراحؓ بحرین کا مال لے کر واپس آ گئے، اہل مدینہ کو ان کی آمد کی اطلاع ہو گئی، چنانچہ بہت سے غریب انصاری صحابی مسجد نبوی میں آپ ﷺ کے ساتھ فجر کی نماز میں شریک ہوئے، (روزانہ وہ لوگ اپنے محلے کی مساجد میں نماز پڑھا کرتے تھے) جب آپ ﷺ نماز سے فارغ ہوئے، اور مصلیوں کی طرف پلٹے، سب لوگ آپ کے سامنے سامنے آ گئے، رسول اللہ ﷺ انہیں دیکھ کر مسکرائے اور فرمایا:

لگتا ہے تم لوگوں کو معلوم ہو گیا ہے کہ ابو عبیدہؓ بحرین سے کچھ نہ کچھ مال لے کر آئے ہیں، انہوں نے کہا: جی ہاں۔ آپ ﷺ نے فرمایا: خوش ہو جاؤ! تمہاری مراد پوری ہوئی، (تمہیں اپنا مقصود مل گیا)

(مگر سنو!) بہ خدا! مجھے تمہارے بارے میں تنگی اور فقر وفاقہ کا زیادہ خطرہ نہیں ہے، ہاں اس بات کا زیادہ خطرہ ہے کہ تمہیں دنیا میں خوش حالی و فراخی بہت حاصل ہو جائے جیسا کہ تم سے پہلے لوگوں کو ایسی فراخی دے دی گئی تھی، اور پھر تم ایک دوسرے پر فخر کرنے لگو جیسا کہ اُن لوگوں نے کیا، (اور ایک دوسرے پر فخر و شنی کی یہ بیماری) تمہیں ہلاک کر دے جیسا کہ اُنہیں ہلاک کر چکی ہے۔ (بخاری: ۳۱۵۸)

فوائد: (۱) غریبوں اور محتاجوں کی حاجت براری کرنا اور اس پر خوش ہونا سنت نبوی ہے۔ (۲) عوام الناس کے مناسب حال خیر خواہی کرنا اور ان کو دنیوی و اُخروی نفع و نقصان سے آگاہ کرنا سنت رسول ہے۔ (۳) حاجت مند لوگ اپنے افسروں اور امراء سے سوال کر سکتے ہیں اس میں کوئی تنگی نہیں ہے۔ (۴) فقر و احتیاج سے زیادہ خوش عیشی و فارغ البالی خطرناک ہے، کیوں کہ وہ آپسی تفاخر، تحاسد و تباغض اور ہلاکت و بربادی کا پیش خیمہ ہے۔ (۵) پچھلے لوگوں کے احوال سے عبرت لینا اور اُن کے احوال ذکر کر کے اپنے ماتحتوں کو مضرات سے بچانا ضروری ہے؛ تاکہ وہ دنیا میں خلوص و محبت، ہمدردی و خیر سگالی سے رہیں اور دائمی خسران سے بچ سکیں۔

اسلام کی باکمال خواتین

حضرت سبیحہ فامدیہ رضی اللہ عنہا

از: مفتی رفیع الدین حنیف قاسمی *

نام و نسب: حضرت سبیحہ رضی اللہ عنہا قبیلہ بنو غامد کی ایک شریف خاتون تھیں، ان کے نام کے سلسلہ میں مؤرخین میں اختلاف ہے، بعض لوگوں نے ان کا نام ”سبیحہ“ بتلایا ہے، جب کہ بعض نے ”ابیہ“ کہا ہے۔ (تہذیب الاسماء واللغات: ۳/۳۳، دارالکتب العلمیہ، بیروت)

قبول اسلام: اسلام قبول کیا اور شرف صحابیت سے سرفراز ہوئیں۔

غلطی کا صدور: عظیم صاحبہ رسول اللہ ﷺ ہیں، ان سے ایک لغزش کا صدور ہوا، جنسی غلطی سرزد ہوئی، وہ اس فعل کی درپردہ مرتکب ہوئی تھیں، اگر وہ چاہتیں تو اس معاملہ کا علم نہیں ہونے دے سکتیں، لیکن وہ ایک سچی مومنہ تھیں، احساس گناہ نے انہیں چین سے بیٹھنے نہ دیا، وہ فوراً بارگاہ نبوی ﷺ میں آکر عرض گزار ہوئیں، یا رسول اللہ ﷺ! مجھے پاک کر دیجئے، میں نے بدکاری کی ہے، نبی کریم ﷺ نے فرمایا: واپس چلی جاؤ، استغفار کرو اور اللہ کی طرف رجوع کرو اور انابت اور توبہ کرو۔ ایک روایت کے مطابق اللہ کے رسول اللہ ﷺ نے گواہ طلب کئے، وہ عرض گزار ہوئیں، اے اللہ کے رسول اللہ ﷺ ”اس وقت دیکھنے والا کوئی نہ تھا“۔ رسول اللہ ﷺ گویا ہوئے: جاؤ، استغفار کرو، شاید اللہ عز وجل تمہارے گناہ کو معاف کر دیں۔

پھر وہ دوسرے دن بارگاہ رسالت مآب ﷺ میں حاضر ہوئیں اور عرض گزار ہوئیں: یا رسول اللہ ﷺ! کیا آپ مجھے ایسے ہی واپس کرنا چاہتے ہیں، جس طرح آپ نے حضرت ماعز اسلمیؓ کو واپس کر دیا تھا، خدا کی قسم مجھے سے زنا کا صدور ہوا ہے، جس کے نتیجے میں میں ایک بچے کی ماں بننے والی ہوں۔

نبی کریم ﷺ نے ان کو حکم دیا کہ: واپس جاؤ، وہ چلی گئیں، تیسرے دن پھر بارگاہ اقدس میں حاضر ہوئیں، پھر عرض گزار ہوئیں، اے اللہ کے رسول اللہ ﷺ! مجھ پر حد جاری کریں، میں خدا کے لئے اپنے گناہ سے پاک ہونا چاہتی ہوں، نبی کریم ﷺ نے فرمایا: واپس چلی جاؤ اور بچے کے پیدا ہونے کا انتظار کرو۔

چنانچہ یہ صحابہ رسول ﷺ بارگاہ نبوی سے واپس ہوئی، پھر بچے کو گود میں لئے ہوئے خدمت اقدس میں حاضر ہوئیں اور درخواست کرنے لگیں کہ ان پر حد جاری کی جائے، نبی کریم ﷺ نے فرمایا کہ: دودھ پینے کی مدت کا انتظار کرو، جب بچہ دودھ چھوڑ دے تو میرے پاس آنا۔

چنانچہ جب بچے کی مدت رضاعت گزر گئی تو پھر بارگاہ رسالت مآب ﷺ میں حاضر ہوئیں اور بچے کے ہاتھ میں روٹی کا ٹکڑا تھا ”فلما فطمته جائت بالصبي وفي يده كسرة خبزة“ آپ ﷺ نے بحکم الہی رحم ”سنگسار“ کرنے کا حکم جاری فرمایا اور اس بچہ کو ایک مسلمان شخص کے حوالہ کر دیا۔

(أُسْدُ الْغَابَةِ، الغامِديّة: ۷/ ۴۲۵، دارالکتب العلمیّة، بیروت)

ایک روایت کے مطابق حضرت سبیعہ نومولود بچے کو لے بارگاہ اقدس میں حاضر ہوئیں تو آپ نے فرمایا: کہ فی الحال ہم ان پر حد جاری نہیں کریں اور جب تک اس بچے کے دودھ پلانے کا کوئی نظم نہ ہو جائے اس وقت تک ان کو چھوڑے رکھیں گے، یہ سن کر ایک انصاری بزرگ شخص کھڑے ہوئے اور عرض کیا: اے اللہ کے رسول اللہ ﷺ اس بچے کی رضاعت کی ذمہ داری میرے ذمہ ہے، اس پر اللہ کے رسول اللہ ﷺ نے ان پر حد کے جاری کرنے کا حکم فرما دیا۔ ”إِذَا لَا نَرْجُوهَا، وَنَدَعِ وَلَدَهَا صَغِيرًا، لَيْسَ لَهُ مِنْ تَرْضِعِهِ، فِقَامِ رَجُلٍ مِنَ الْأَنْصَارِ، فَقَالَ: إِلَى رِضَاعِهِ يَا نَبِيَّ اللَّهِ، فَارْجُوهَا“

(معرفۃ الصحابة لابی نعیم، ۱/ ۴۳۳، دارالوطن للنشر، الریاض)

چنانچہ لوگوں نے حضرت سبیعہ رضی اللہ عنہا پر پتھر برسانے شروع کئے، حضرت خالد بن ولید رضی اللہ عنہ بھی وہاں پر موجود تھے، انہوں نے ایک پتھر پھینکا جو حضرت سبیعہ رضی اللہ عنہا کے سر پر پڑا اور خون کی چھیٹیں اڑ کر حضرت خالد بن ولیدؓ کے چہرے پر پڑیں، حضرت سبیعہ رضی اللہ عنہا کے حوالہ سے نہایت سخت جملہ اُن کی زبان سے نکل گیا، نبی کریم ﷺ نے یہ سنا تو فرمایا: خالد! زبان کو روک دو، خدا کی قسم! اس عورت نے ایسی توبہ کی ہے کہ ظلم سے محصول وصول کرنے والا بھی اگر ایسی توبہ کرے تو بخش دیا جائے، اس کے بعد اللہ کے رسول اللہ ﷺ نے ان صحابیہ کی نماز جنازہ پڑھی۔

”فسمع النبی ﷺ سبہ إياها، فقال: مه! فوالذي نفس بيده لقد تابت توبة لو تابها

صاحب مكس لغفر له“، فصلی علیہا، ودفنت“

(أُسْدُ الْغَابَةِ، الغامِديّة: ۷/ ۴۲۵، دارالکتب العلمیّة، بیروت)

تعلیم نسواں کی ضرورت و اہمیت

از: مفتی محمد تبریز عالم قاسمی *

انسان جب زبیرِ تعلیم سے آراستہ ہوتا ہے تو واقعی وہ انسان ہوتا ہے، ہر زمانے میں تعلیم یافتہ حضرات کی قدرو قیمت رہی ہے؛ تعلیم کے بغیر ترقی و عروج کی خواہش، بے بنیاد خواہش ہے، انسان کی نا فیت کے لیے، دینی تعلیم، اسلامی تربیت، ایمانی شناسکی اور انسانی عادات و آداب کی اتنی ہی ضرورت ہے، جتنی مچھلی کو پانی کی ضرورت ہے، تعلیم وہ نسخہِ ہیما ہے، جس سے مردوں کی مسیحائی عمل میں آسکتی ہے، یہی وجہ ہے کہ احادیث میں دینی تعلیم کے حصول کی افادیت و اہمیت کی بہت تاکید کی گئی ہے۔

خداوندِ قدوس نے دنیا کو آباد رکھنے کے لیے حضرت آدم علیہ السلام کے ساتھ حضرت حوا کو بھی پیدا فرمایا اور ان دونوں سے نسل انسانی کا سلسلہ شروع ہوا اور ایک تناسب سے مرد و خواتین کی تخلیق ہوتی رہی، مکلف بن جانے کے بعد دونوں کی ذمہ داریاں الگ الگ طے کر دی گئیں، مردوں کو بطورِ خاص خارجی معاملات کا ذمہ دار بنایا گیا؛ جب کہ عورتوں کو اندرونِ خانہ معاملات کا ذمہ داری دی گئی، البتہ خالق کائنات نے عقائد، عبادات، معاملات، معاشرت اور اخلاقیات ان سب کا مکلف جیسے مردوں کا بنایا ہے، ویسے ہی عورتوں کو بھی اس کا مخاطب بنایا ہے، اسی لیے علم کا حصول دونوں ہی صنفوں پر فرض کیا گیا ہے اور یہی وجہ ہے کہ ذرائعِ علم یعنی انسان کی ظاہری حواس، عقل و فہم اور دوسرے انسانوں سے استفادہ کی صلاحیت، دونوں کے لئے یکساں رکھے گئے۔

جہاں یہ ناقابلِ انکار امر ہے کہ مردوں کے لیے اتنا علم اور اتنی دینی تعلیم بے حد ضروری ہے، جن سے وہ دین پر صحیح طور سے عمل پیرا ہو سکیں اور شریعت کے مطالبات کو رو بہ عمل لا کر نگاہِ شریعت میں معتبر بن سکیں، وہیں یہ بھی حقیقت ہے کہ عورتوں کے لیے دینی تعلیم و تربیت سے آگاہ ہونا اور دینی تعلیم سے آراستہ ہونا بھی حیاتِ دنیویہ و اخرویہ کے لیے ناگزیر ہے، اور اسی دینی تعلیم و تربیت کو رو بہ عمل لا کر کے ایک عام قومی بیداری اور اجتماعی شعور کو ترقی دینے کا خواب شرمندہ تعبیر ہو سکتا ہے، چوں کہ عورت کئی اعتبار سے سماج کا ذمہ دار فرد ہے، کبھی ماں

کی شکل میں شجر سایہ دار؛ کبھی بیٹی کے روپ سراپا رحمت؛ کبھی بہن کی صورت میں پیکر محبت و عظمت، تو کبھی شریک حیات بن کر راحتِ جان ہوتی ہے، اس لیے اس کے حق میں دینی تعلیم و تربیت کی قیمت سونے چاندی سے بھی بڑھ جاتی ہے؛ چوں کہ اسلام سے قبل عورتوں کی تعلیم کی طرف بالکل توجہ نہیں دی جاتی تھی؛ اس لیے آپ نے لڑکیوں کی تعلیم و تربیت کے فضائل بیان فرمائے، چنانچہ نبی کریم ﷺ کا ارشاد ہے: جو شخص اپنی بیٹی کی خوب اچھی طرح تعلیم و تربیت کرے اور اس پر دل کھول کر خرچ کرے تو (بیٹی) اس کے لیے جہنم سے نجات کا ذریعہ ہوگی (المعجم الکبیر للطبرانی ۱۰۴۷)، امام بخاریؒ نے تعلیم نسواں کے سلسلے میں ایک پورا باب ہی قائم کیا ہے باب عظة الامام، النساء و تعليمهن، حضور علیہ الصلاۃ والسلام جیسے صحابہ کرامؓ کو پسند و نصیحت کیا کرتے تھے ویسے ہی صحابیات کے درمیان بھی تبلیغ دین فرمایا کرتے تھے۔

ایک بیٹی، والدین کے لئے رحمت اسی وقت بن سکتی ہے، جب کہ اس کا قلب اسلامی تعلیمات کی روشنی سے منور ہو، وہ فاطمی کردار و گفتار کا پیکر ہو، ایک بیوی، مرد کے لیے روح حیات اور تسکینِ خاطر کا سبب اسی وقت بن سکتی ہے جب کہ اس کا دل سیرتِ خدیجہؓ سے سرشار ہو، ایک مشفق اور دردمند ماں، اسی وقت ثابت ہو سکتی ہے جب کہ اس کی گود بچے کے لیے پہلا اسلامی مکتب ثابت ہو، ایک بہن بھائیوں کی محبتوں کا مرکز و طبا اسی وقت ہو سکتی ہے جب کہ اس کے جذبات و احساسات، ویسے ہو جائیں، جیسے حضرت عائشہؓ کے جذبات اپنے بھائی حضرت عبدالرحمنؓ کی وفات کے بعد امت کے سامنے آئے۔

عصر حاضر اور ہماری کوتاہیاں

اسلامی زندگی کے سفر میں نام نہاد مغربی تعلیم و تہذیب کے دھوکہ دینے والے چراغ کافی نہیں ہیں؛ بلکہ اس سفر کی منزل مقصود تک پہنچنے کے لیے اسلامی تعلیمات کے روشن ستاروں سے نسبت رکھنا بے حد ضروری ہے؛ لیکن آج دینی تعلیمات کے متعدد ذرائع کے موجود ہونے کے باوجود، دینی تعلیم سے بے رغبتی اپنی انتہا کو پہنچی ہوئی ہے، جس مذہب نے دینی تعلیم کو تمام مردوں عورتوں کے لیے فرض قرار دیا ہو اور جس مذہب میں علم و حکمت سے پُر قرآن جیسی عظیم کتاب ہو اور جس مذہب کی شروعات ہی ”اقرأ“ یعنی تعلیم سے ہوتی ہو، اسی مذہب کے ماننے والے دینی تعلیم کے میدان میں سب سے پیچھے ہیں اور اگر بات عورتوں کی مذہبی تعلیم کی، کی جائے (نہ کہ محض عصری و مغربی تعلیم کی) تو معاملہ حد سے تجاوز ہوتا ہوا نظر آتا ہے، کہتے ہیں کہ ماں کی گود بچوں کے لیے پہلا مکتب ہوتا ہے، اب اگر ماں ہی دینی تعلیم سے بیزار ہو تو اندازہ کرنا مشکل نہیں کہ بچے پر کیا اثرات پڑیں گے،

آج خواتین کو قرآن وحدیث کے مطالعہ کی فرصت نہیں؛ نتیجتاً وہ اپنے بچوں کے لیے بھی اس حوالے سے متفکر نہیں ہوتیں، عورتوں کا بہت بڑا طبقہ ایسا ملے گا، جسے سیرت رسول..... کی موٹی موٹی باتیں معلوم نہیں، طہارت وعبادت بالخصوص نماز کی بجائے آوری تو دور کی بات، ان کے مسائل سے تشویش ناک حد تک ناواقفیت ہے، حقوق والدین، حقوق زوج اور حقوق اقارب واعزہ سے غفلت روز افزوں ہے، نوبت بایں جا رسید کہ اسلامی تعلیمات سے دوری نے مسلم خواتین کو یہ منفی سبق پڑھایا کہ پردہ، آزادی نسواں کے لیے سدّ راہ ہے اور نام نہاد ترقی کا دشمن ہے اور اس کا چراغ خانہ ہونا قدامت پسندی ہے، اسے جدیدیت کا لبادہ اوڑھ کر شمع محفل بن جانا چاہیے، دینی احکام اور اس کی مثالی تعلیمات سے لاعلمی نے ساس بہو کے جھگڑے پیدا کر دیے، طلاق کی شرح میں اضافہ کر دیا، بڑے بوڑھوں کی خدمت کو کارِ ثواب کے بجائے کارِ زحمت بنا دیا، امورِ خانہ داری انجام دینے کے بجائے آفس، ہوٹلوں اور ہسپتالوں میں (Reception) رسپشن کی زینت بنا دیا، پڑوسیوں کے حقوق کی ادائیگی کے بدلے لڑائی جھگڑے کے طور طریقے سکھلا دیے۔

الغرض اسلامی زندگی کے جس موڑ پر آپ اسلامی روح کو تڑپتے ہوئے دیکھیں گے، اس کا سبب دینی تعلیمات کا زندگی میں نہ ہونا پائیں گے، علامہ اقبالؒ نے کہا تھا ”وجودِ زن سے ہے تصویرِ کائنات میں رنگ“ اس سے کیسا وجود مراد ہے، کیا اسلامی اور دینی تعلیمات کی روح سے یکسر خالی مغربی وجودِ زن؟ آج ہر طرف عصری اور مغربی علوم کا غلغلہ ہے، اسلام اس کی راہ میں حائل نہیں ہوتا؛ ہاں! مگر اتنی بات ضرور ہے کہ دینی تعلیم کو فراموش کر کے عصری تعلیم میں بالکلیہ لگ جانا، اسلام کو پسند نہیں، اسلام اسے قابل اصلاح سمجھتا ہے۔

آج دینی تعلیم کی ضرورت جتنی مردوں کو ہے، اس سے کہیں زیادہ عورتوں کو ہے، عورت کا قلب اگر دینی تعلیمات سے منور ہو تو اس چراغ سے کئی چراغ روشن ہو سکتے ہیں، وہ دیندار بیوی ثابت ہو سکتی ہے، وہ ہر دل عزیز بہو بن سکتی ہے اور نیک اور شفیق ساس ہو سکتی ہے، وہ اپنے بچوں کی معلمِ اوّل ہو سکتی ہے، وہ خاندانی نظام کو مربوط رکھ سکتی ہے، معاشی تنگی کو خوش حالی سے بدل کر معاشی نظام مضبوط کر سکتی ہے، وہ شوہر کے مرجھائے اور افسردہ چہرے پر گل افشانی کر سکتی ہے، میخانے کو مسجد اور بت خانے کو عبادت خانہ بنا سکتی ہے، اولاد کو جذبہ جہاد سے سرشار کر سکتی ہے؛ الغرض دینی تعلیم یافتہ عورت وہ سب کچھ بہت آسانی سے کر سکتی ہے جو اسلام چاہتا ہے، اور اگر معاملہ اس کے برعکس ہو جائے تو منفی نتیجہ کیسا خوف ناک ہوگا، اس کا اندازہ کرنا مشکل نہیں اور دینی تعلیم سے بے انتہاء غفلت عورت کو شیطان بنا دیتا ہے۔

لائق توجہ پہلو

ضرورت اور وقت دونوں اس امر کے متقاضی ہیں کہ تعلیم نسواں کے حوالے سے مزید بیداری پیدا کی جائے اور اس کی جانب سنجیدگی سے توجہ دی جائے؛ لیکن اس سلسلے میں یہ امر بھی لائق توجہ ہے کہ عورتوں اور لڑکیوں کو تعلیم کے لیے محفوظ مقامات اور تعلیم گاہیں ہوں، عورتوں کی تعلیم کے لیے سب سے محفوظ اور ہر طرح کی برائیوں سے پاک جگہ خود اس کا گھر ہے، گھر میں ایسا انتظام اگر مشکل ہو تو غیر اقامتی اسکول اور مدرسے ہیں، جہاں صرف لڑکیوں کو ہی تعلیم دی جاتی ہو اور تعلیم دینے والا تدریسی عملہ عورتوں پر ہی مشتمل ہو، مناسب معلوم ہوتا ہے کہ عالم اسلام کی معروف ہستی اور تبحر عالم دین حضرت مولانا مفتی محمد تقی عثمانی مدظلہ العالی کی کتاب ’ہمارا تعلیمی نظام‘ سے ایک اقتباس نقل کر کے مضمون ختم کیا جائے، لکھتے ہیں:

”تعلیم نسواں ایک مستقل چیز ہے اور مخلوط تعلیم ایک جداگانہ چیز ہے، ان دونوں کو ایک دوسرے کے ساتھ خلط وہی بے دین اور بے حمیت یورپ زدہ لوگ کرتے ہیں جو فروغ تعلیم نسواں کی آڑ میں مخلوط تعلیم کو فروغ دینا اور عام کرنا چاہتے ہیں۔

اسلامی تعلیمات کی حدود میں رہ کر تعلیم نسواں کو زیادہ سے زیادہ عام کرنا چاہیے؛ تاکہ نئی نسل اعلیٰ اخلاق و کردار کی مالک بن سکے؛ مگر معاشی اعانت کے لیے عورتوں کی تعلیم کو ذریعہ بنانا غیر فطری بھی ہے اور غیر اسلامی بھی؛ اس لیے کہ قرآن حکیم بیوی بچوں کی کفالت کا ذمہ دار مرد کو قرار دیتا ہے اور اسلامی تعلیمات کی رو سے عورت کی ذمہ داری شرعی فرائض ادا کرنے کے بعد تمام جائز اور مباح امور میں شوہر کی اطاعت کرنا، اس کی حوائج اور سامانِ راحت و آسائش کو مہیا کرنا ہے؛ تاکہ بچے اور شوہر تفریح کے لیے گھر سے باہر جانے کی ضرورت ہی محسوس نہ کریں۔

آگے لکھتے ہیں: لڑکیوں کا نصابِ تعلیم، نظامِ تعلیم اور معیارِ تعلیم مذکورہ بالا مقاصد کے تحت مرتب و مدون اور مردوں سے بالکل الگ اور جداگانہ ہونا چاہیے۔۔۔۔۔ اگر تعلیم نسواں سے اس کے صحیح فوائد حاصل کرنے ہیں تو مخلوط تعلیم کو ختم کرنا قطعی لازم ہے؛ اس لیے کہ مخلوط تعلیم تو اسلامی روح کے بھی قطعی منافی ہے اور ذہنی و فکری آسودگی اور اخلاقی پاکیزگی کے لیے بھی سم قاتل ہے، اس کی اجازت کسی صورت میں بھی نہیں دی جاسکتی ہے۔“ (ہمارا تعلیمی نظام، ص: ۳۲)

اللہ ہمیں دینی تعلیم کے حصول کی توفیق دے اور ہمیں یہ سمجھنے کی بھی توفیق دے کہ ہماری اخروی و دنیوی؛ بلکہ اخلاقی، معاشرتی، معاشی اور تعلیمی فلاح و بہبود کا راز اسلامی تعلیمات پر عمل کرنے میں ہی مضمر ہے۔

حضرت سالم مولیٰ ابو حذیفہ رضی اللہ عنہ

از: مولانا عبدالرشید طلحہ نعمانی قاسمی *

حضرت سالمؓ کا شمار ان جلیل القدر اصحاب رسول میں ہوتا ہے جنہیں اللہ رب العزت نے ”السَّابِقُونَ الْأَوَّلُونَ“ کے مبارک لقب سے یاد فرمایا اور اول وہلہ میں اپنی محبت و معرفت کے نور سے آپ کے سینے کو منور فرمایا۔ مؤرخین کے مطابق پہلے پہل ایمان قبول کرنے والے نیک بختوں کی فہرست میں آپ کا شمار باونواں ہے۔ آپؓ قرآن مجید کے بہترین قاری اور پرسوز لب و لہجے میں حق تلاوت ادا کرنے والے صحابی تھے، آپ نے صفہ کے نمایاں طالب علم ہونے کی حیثیت سے پیغمبر اسلام ﷺ کے دامن لطف و کرم سے وابستہ ہو کر قرآن کریم میں اس درجہ مہارت حاصل کی کہ دربار نبوت نے بہ طور خاص جن چار حضرات سے قرآن مجید پڑھنے اور اس کا علم حاصل کرنے کی ترغیب دی، ان میں حضرت سالمؓ کا نام بھی ذکر فرمایا۔

(بخاری، رقم ۸۰۶۱-۳-مسلم، رقم ۶۴۲۰)

مختصر سوانحی خاکہ

حضرت سالمؓ کے والد معتقل قدیم ایرانی شہر اصطخر کے رہنے والے تھے۔ حضرت سالم رضی اللہ عنہ ابو حذیفہ بن عتبہ کے حلیف اور لے پا لک تھے، اس لیے عرب کی روایت کے مطابق انہی سے منسوب کیے جاتے تھے۔ امام بخاریؒ کہتے ہیں کہ وہ انصار اوس کی ایک خاتون ثبیثہ بنت یعار کے آزاد کردہ غلام تھے۔ ابن سعد کہتے ہیں: ثبیثہ بنت یعار ابو حذیفہ کی بیوی تھیں، انھوں نے نسبت موالات قائم کیے بغیر حضرت سالمؓ کو آزاد کیا اور کہا: تو جس کا چاہے، حلیف بن جا۔ تب ابو حذیفہ نے ان کو اپنا منہ بولا بیٹا بنا لیا اور اپنی بھانجی ہند بنت ولید بن عتبہ سے ان کی شادی کر دی (بخاری، رقم ۵۰۸۸)۔ پھر جب اللہ تعالیٰ نے حکم نازل کیا: اُدْعُوْهُمْ لِابَائِهِمْ هُوَ اَقْسَطُ عِنْدَ اللّٰهِ فَاِنْ لَّمْ تَعْلَمُوْا اَبَاءَهُمْ فَاِخْوَانُكُمْ فِي الدِّیْنِ وَمَوَالِیْكُمْ ”لے پا لکوں کو ان کے (حقیقی) باپوں کے نام سے پکارو، یہی اللہ کے ہاں زیادہ قرین انصاف ہے۔ اور اگر تمہیں ان کے آباء کا علم ہی نہ ہو تو وہ تمہارے دینی بھائی اور رفقاء ہیں“ (الاحزاب ۵:۳۳) تو تمام متنبی اپنے

باپوں کو لوٹا دیے گئے اور جس کے باپ کا علم نہ تھا، اسے اپنے مولیٰ (آزاد کرنے والے) کو دے دیا گیا۔ اسی طرح حضرت سالم ابن ابو حذیفہؓ کے بجائے حضرت سالم مولیٰ ابو حذیفہ کے نام سے مشہور ہو گئے۔ ابو حذیفہ سے موالات رکھنے کی بنا پر انھیں مہاجر، اور اس کی شاخ بنو عبید سے تعلق رکھنے والی خاتون ثبیثہ سے آزادی حاصل کرنے کی وجہ سے انصاری شمار کیا جاتا ہے، اس طرح آپ کی شخصیت میں دونوں نسبتیں جمع ہو جاتی ہیں۔ ابن سعد نے ایک روایت یہ بھی نقل کی ہے کہ حضرت سالمؓ کا نسب معلوم نہ تھا، اس لیے انھیں ”سالم، صالحین میں سے ایک“ کہہ کر پکارا جاتا تھا۔ ابو عبد اللہ حضرت سالمؓ کی کنیت تھی۔

بعض مناقب و فضائل:

جیسا کہ ابھی عرض کیا گیا کہ حضرت سالمؓ صفہ کے ان مایہ ناز طلبہ میں تھے، جو دن میں اصحاب صفہ کے ساتھ مل کر رسول اللہ ﷺ سے قرآن کریم اور اس کے معانی وغیرہ حاصل کرتے اور رات کے وقت مسجد نبوی میں تہجد کی نماز میں مسحور کن آواز میں قرآن مجید کی تلاوت کرتے تھے۔

حضرت عائشہ صدیقہ ام المؤمنین رضی اللہ عنہا فرماتی ہیں: ایک رات مجھے رسول اللہ ﷺ کے پاس پہنچنے میں تاخیر ہو گئی۔ آپ ﷺ نے تاخیر کی وجہ دریافت فرمائی۔ میں نے عرض کیا: اے اللہ کے رسول! میں نے آج مسجد میں ایک شخص کی ایسی تلاوت سنی کہ اس جیسی مسحور کن اور پرسوز آواز میں آج تک کسی کی تلاوت نہیں سنی، یہ سن کر نبی اکرم ﷺ اٹھے، میں بھی آپ کے ساتھ اٹھی، آپ ﷺ نے آگے بڑھ کر تلاوت کرنے والے کو دیکھا اور فرمایا تم جانتی ہو یہ کون ہے؟ میں نے عرض کیا: نہیں! آپ نے فرمایا: یہ سالم مولیٰ ابو حذیفہ ہے۔ پھر فرمایا: الحمد لله الذي جعل في أمتي هذا ترجمہ: ”تمام تعریف اس پروردگار عالم کی ہے جس نے اس شخص کو میرا امتی بنایا۔ (ابن ماجہ، رقم ۱۳۳۸۔ احمد، رقم ۶۸۳۸۔ مستدرک حاکم، رقم ۵۰۰۱)“

حضرت سالم رضی اللہ عنہ کو جہاں قرآن کریم کے اندر بے پناہ کمال اور مہارت حاصل تھی، وہیں اللہ تعالیٰ سے حقیقی اور سچی محبت بھی تھی جس کی گواہی صادق و مصدوق ﷺ نے ان الفاظ سے دی ہے: — إن سالماً شديد الحب لله عز وجل — کہ واقعی سالم کو اللہ رب العزت سے بے پناہ محبت ہے۔ (حلیۃ الاولیاء)

خلیفۃ المسلمین حضرت عمر رضی اللہ عنہ فرمایا کرتے تھے: اگر میں سالم مولیٰ ابو حذیفہؓ کو خلیفہ وقت بناتا اور اللہ تعالیٰ مجھ سے دریافت کرتا کہ تم نے کیوں اسے خلیفہ بنایا؟ تو میں اللہ تعالیٰ سے یہی کہتا کہ رسول اللہ ﷺ کے بقول: سالم اللہ پاک سے سچی اور حقیقی محبت کرنے والے ہیں۔

حضرت عمرو بن عاصؓ فرماتے ہیں کہ ایک بار اہل مدینہ کو خطرہ پیش آیا تو میں حضرت سالم مولیٰ ابو حذیفہؓ

کے پاس آیا۔ وہ تلوار کی پیٹی ٹانگوں کے گرد لپیٹ کر بیٹھے تھے۔ میں نے بھی تلوار سونت لی اور اس کا پر تلا ٹانگوں کے گرد لپیٹ لیا۔ رسول اللہ ﷺ نے فرمایا: لوگو! خطرات میں تمہاری جائے پناہ اللہ اور اس کے رسول ہونے چاہیے۔ پھر ارشاد کیا: تم نے ایسا کیوں نہیں کیا، جس طرح ان دو اہل ایمان نے کیا ہے (احمد، رقم ۱۷۷۳)۔

حضرت سالمؓ کی شہادت کے بعد خلیفہ اول حضرت ابوبکرؓ نے ان کا ترکہ حضرت ابو حذیفہؓ کی بیوہ حضرت ثبیہؓ کے پاس بھیجا تو انھوں نے کہا: میں نے سالمؓ کو موالات کی شرط عائد کیے بغیر اللہ کی خاطر آزاد کیا تھا۔ حضرت عمرؓ خلیفہ بنے تو انھوں نے حضرت ثبیہؓ کو ترکہ لینے کی بارگاہ پیش کش کی۔ وہ نہ مانیں تو انھوں نے اسے بیت المال میں داخل کر دیا۔ ایک روایت کے مطابق انھوں نے حضرت سالمؓ کی میراث بیچی تو دوسو درہم حاصل ہوئے، یہ رقم انھوں نے ان کی رضاعی والدہ کو سو نپ دی اور کہا: اسے استعمال کر لیں۔

خلیفہ دوم حضرت عمرؓ نے اپنی شہادت سے پہلے کہا: میں نے رسول اللہ ﷺ کو یہ فرماتے سنا ہے: سالم (بفرض محال) اللہ سے ڈرنے والے نہ ہوتے تو بھی اس کی نافرمانی نہ کرتے، یعنی وہ اللہ کی اطاعت خوف سے نہیں، بلکہ تقاضائے محبت سے کرتے تھے (حلیۃ الاولیاء، رقم ۵۷۳)۔

ایک بار حضرت عمر بن خطابؓ نے اپنی مجلس میں بیٹھے ہوئے افراد کو اپنی اپنی خواہشیں بیان کرنے کو کہا۔ ایک شخص نے اپنی تمنا یوں بیان کی: میرا دل چاہتا ہے کہ یہ حویلی درہموں سے لبریز ہو اور میں وہ سب راہ خدا میں انفاق کر دوں۔ دوسرے نے کہا: میری خواہش ہے کہ یہ گھر سونے سے بھرا ہو اور میں سارا سونا اللہ کی راہ میں صدقہ کر دوں۔ تیسرے کا کہنا تھا: میری آرزو ہے کہ یہ گھر زمرہ دار و جواہرات سے پر ہو اور میں انھیں اللہ کی خاطر لٹا دوں۔ حضرت عمرؓ نے پھر کہا: اپنی تمنائیں بیان کرو۔ صحابہ نے کہا: امیر المومنین، ہماری سمجھ میں اور کچھ نہیں آتا۔ تب حضرت عمرؓ نے کہا: میری خواہش تو یہ ہے کہ اس مکان میں حضرت ابو عبیدہ بن جراح، حضرت معاذ بن جبل، حضرت سالم مولیٰ ابو حذیفہؓ اور حضرت حذیفہ بن یمانؓ جیسے لوگ رونق افروز ہوتے اور میں ان سب کو اللہ کی راہ میں عامل مقرر کر دیتا۔ (مستدرک حاکم، رقم ۵۰۰۵۔ التاريخ الصغیر، امام بخاری ۳)

ہجرت مدینہ اور غزوات میں شرکت:

مکہ کے اہل ایمان نے بارہ برس کی ابتلاؤں سے بھرپور زندگی گزاری لی تو مدینہ کے السابقون الاولون نصرت اسلام کے لیے آگے بڑھے۔ تب نبی ﷺ نے صحابہ کرام کو مدینہ کی طرف ہجرت کرنے کی اجازت مرحمت فرمائی۔ حضرت سالمؓ آں حضرت ﷺ کے ہجرت فرمانے سے پہلے ہی مدینہ منتقل ہو گئے۔ غالب امکان ہے کہ وہ اور ان کے آقا ابو حذیفہ بن عتبہؓ ان بیس اصحاب میں شامل تھے جنھوں نے حضرت

عمر بن خطاب رضی اللہ عنہ کے ساتھ سفر ہجرت کیا۔ یہ دونوں حضرت سلمہؓ کے مہمان ہوئے۔ حضرت سالمؓ کو سب سے زیادہ قرآن مجید حفظ تھا اور اس کی قراءت بھی عمدگی سے کرتے تھے، اس لیے مکہ سے مہاجرین کی امامت کرتے مدینہ آئے، قبا کے قریب عصبہ کے مقام پر ٹھہرے اور یہاں بھی نو واردان مدینہ کو نماز پڑھاتے رہے۔ تب تک نبی ﷺ مدینہ تشریف نہ لائے تھے۔ حضرت عمر، حضرت ابوسلمہ، حضرت زید اور حضرت عامر بن ربیعہ رضی اللہ عنہم ان کے مقتدیوں میں شامل ہوتے۔ (بخاری، رقم ۶۹۲، ۱۷۵۷)۔ حضرت ابوبکرؓ قبا پہنچے تو وہ بھی حضرت سالمؓ کی اقتدا میں نماز پڑھنے لگے۔

مدینہ تشریف لانے کے بعد آں حضور ﷺ نے مہاجرین و انصار کے درمیان مواخات قائم فرمائی تو حضرت سالم مولیٰ ابوحنظفہ حضرت معاذ بن معصؓ کے مہاجر بھائی ٹھہرے۔ مواخات کے نئے بندھن میں بندھنے والے پینتالیس مہاجرین کو پینتالیس انصار کے ساتھ بھائی چارے اور وراثت کا حق حاصل ہوا؛ مگر جنگ بدر کے موقع پر حکم ربانی ”وَأُولُوا الْأَرْحَامِ بَعْضُهُمْ أَوْلَىٰ بِبَعْضٍ فِي كِتَابِ اللَّهِ“ رحم کا رشتہ رکھنے والے اللہ کے حکم میں ایک دوسرے پر زیادہ حق رکھتے ہیں“ (الانفال ۸: ۷۵) نازل ہوا تو میراث میں مواخات منسوخ ہو گئی۔

حضرت سالمؓ بدر، احد، خندق اور تمام غزوات میں شریک رہے۔ غزوہ احد میں رسالت مآب ﷺ کا دندان مبارک شہید ہوا، آپ کا نچلا ہونٹ پھٹ گیا، جو خود آپ نے پہن رکھا تھا، بد بخت ابن قتمہ کے وار سے اس کے کڑے آپ کے رخسار میں دھنس گئے اور پیشانی مبارک پر بھی زخم آیا۔ آپ اس گڑھے میں گر گئے جو ایک دوسرے مشرک ابوعامر نے کھود رکھا تھا اور بے ہوش ہو گئے۔ قتادہ کی روایت ہے کہ ایسے میں حضرت سالم مولیٰ ابوحنظفہ آئے، آپ کو بٹھایا اور روئے مبارک سے خون پونچھا۔ آپ ہوش میں آئے تو فرمایا: وہ قوم کیسے فلاح پاسکتی ہے جس نے اپنے نبی کے ساتھ یہ سلوک کیا، حالاں کہ وہ اسے اللہ کی طرف بلا رہا ہے۔ (جامع البیان ج ۱/۲ ص ۸۶)

فتح مکہ کے بعد آں حضرت ﷺ نے حضرت خالد بن ولیدؓ کو قبیلہ بنو جذیمہ کی طرف دعوت اسلام کے لیے بھیجا۔ بنو خزیمہ کے لوگوں نے ہتھیار اٹھائے تو حضرت خالد نے کہا: لوگ مسلمان ہو چکے ہیں، اب اسلحہ اٹھانے کی ضرورت نہیں۔ ایک شخص جدم نے کہا: میں ہرگز ہتھیار نہ ڈالوں گا۔ یہ خالد ہے، ہتھیار بھینکنے کے بعد قید کر لیتا ہے اور پھر گردن اڑا دیتا ہے۔ قبیلہ کے لوگوں نے اس سے اتفاق نہ کیا، ڈانٹ ڈپٹ کر اس سے اسلحہ چھینا اور خود بھی ہتھیار ڈال دیے۔ اس کے بعد حضرت خالدؓ نے واقعی قتل و غارت شروع کر دی اور مارنے کے علاوہ کئی لوگوں کو مشکیں کس کر قید کر لیا، اگلی صبح انھوں نے حکم دیا کہ ہر شخص اپنے قیدی کو قتل کر دے۔ حضرت

عبداللہ بن عمرؓ اور حضرت سالم مولیٰ ابو حذیفہؓ نے اپنے اپنے قیدی کو آزاد کر دیا اور کہا: ہم اپنے قیدیوں کو قتل نہ کریں گے۔ پھر یہ سب نبی ﷺ کے پاس آئے اور سارا معاملہ بتایا۔ آپ نے دریافت فرمایا: کیا کسی نے ان کو منع بھی کیا تھا؟ لوگوں نے بتایا: ہاں، سنہری (سفید) رنگ کے ایک میانہ قد شخص نے اور ایک لمبے سرخ رو آدمی نے حضرت خالد کو روکا تھا۔ حضرت عمرؓ نے کہا: یا رسول اللہ، میں ان دونوں کو جانتا ہوں۔ ایک میرا بیٹا عبداللہ ہے اور دوسرے سالم مولیٰ ابو حذیفہ ہیں۔ حضرت خالدؓ نے ایک کو ڈانٹ پلا کر بٹھادیا اور دوسرے کے ساتھ سخت بحث کی۔ نبی ﷺ نے ہاتھ بلند کر کے دوبار اظہار براءت کیا: اے اللہ! میں خالد کی کارروائی سے بری الذمہ ہوں (بخاری، رقم ۴۳۳۹، احمد، رقم ۶۳۸۲)۔ آپ جنگ حنین سے فارغ ہوئے تو حضرت علیؓ کو مال موسیٰ اور نقذی دے کر فرمایا: جاؤ، ان کا معاملہ دیکھو اور جاہلی رسوم پامال کر دو۔ چنانچہ حضرت علیؓ نے مقتولین کی دیتیں ادا کیں، ان کا پائی پائی کا نقصان پورا کرنے کے بعد بچا ہوا مال بھی ان کے حوالے کر دیا۔

شہادت:

۱۱ھ میں جنگ یمامہ ہوئی۔ انصار کا علم ثابت بن قیسؓ اٹھائے ہوئے تھے، جبکہ مہاجرین کا پرچم حضرت زید بن خطابؓ کے پاس تھا۔ حضرت زید کی شہادت کے بعد یہ حضرت سالمؓ کے پاس آ گیا۔ انھوں نے کہا: مجھے نہیں معلوم، پرچم مجھے کیوں تھمایا گیا ہے؟ لوگوں نے کہا: آپ قرآن کے عالم ہیں۔ اسی طرح ثابت قدم رہیں گے، جس طرح آپ کے پیش رو حضرت زید بن خطابؓ اپنی شہادت تک رہے۔ کچھ لوگوں نے کہا: ہمیں خدشہ ہے کہ آپ کی جانب سے ہم پر حملہ کر دیا جائے گا۔ جواب دیا: میں قرآن مجید کا براہِ حامل ہوں گا اگر میدان جنگ سے بھاگ گیا۔ دوران جنگ حضرت سالمؓ کا دایاں ہاتھ کٹ گیا تو انھوں نے پرچم بائیں ہاتھ میں تھام لیا۔ وہ بھی کٹ گیا تو کٹے ہوئے بازوؤں کی مدد سے گلے سے لگا لیا اور ”وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ“، ”محمد تو بس ایک رسول ہیں، ان سے پہلے بہت سے رسول گزر چکے ہیں“ (ال عمران ۳: ۱۴۴) اور ”وَكَايْنِ مِنْ قَبِيٍّ قَتَلَ مَعَهُ رِبِّيُّونَ كَثِيرًا“، ”اور بہت سے نبی ہیں جن کے ساتھ مل کر خدا ترس علما کے ایک بڑے گروہ نے قتال کیا“ (ال عمران ۱۴۶: ۳) کا ورد کرنے لگے، پھر اسی حالت میں گر کر شہید ہو گئے۔ جان نکلنے سے پہلے اپنے ساتھیوں سے پوچھا: ابو حذیفہؓ کا کیا حال ہے؟ انھوں نے بتایا: وہ شہید ہو گئے۔ پھر ایک اور صحابی کے بارے میں پوچھا: ان کی بھی شہادت ہو چکی تھی۔ حضرت سالمؓ نے کہا: مجھے ان دونوں کے درمیان میں لٹا دو! چنانچہ حکم کی تعمیل کی گئی۔ حضرت زید بن ثابتؓ بتاتے ہیں کہ حضرت سالمؓ کی شہادت کے بعد لوگ کہتے تھے کہ ربع قرآن رخصت ہو گیا۔

مسجد اقصیٰ کی حفاظت اور ہماری ذمہ داری

حضرت مولانا مفتی ابوالقاسم نعمانی دامت برکاتہم *

فلسطین، مسجد اقصیٰ اور سرزمین قدس کے ساتھ مسلمانوں کا جو ایمانی و جذباتی تعلق ہے وہ ایسا نہیں ہے کہ اس کو فراموش کر دیا جائے۔ مسجد اقصیٰ کے سلسلہ میں قرآن پاک میں اللہ تعالیٰ نے مستقل آیتیں نازل فرمائی ہیں: سُبْحَانَ الَّذِي أَسْرَى بِعَبْدِهِ لَيْلًا مِّنَ الْمَسْجِدِ الْحَرَامِ إِلَى الْمَسْجِدِ الْأَقْصَى الَّذِي بَارَكْنَا حَوْلَهُ لِنُرِيَهُ مِنَ آيَاتِنَا إِنَّهُ هُوَ السَّمِيعُ الْبَصِيرُ (الاسراء: 1)

ترجمہ: پاک ہے وہ ذات جو اپنے بندے کو رات ہی رات میں مسجد حرام سے مسجد اقصیٰ تک لے گئی جس کے آس پاس ہم نے برکت دے رکھی ہے، تاکہ ہم اسے اپنی قدرت کے بعض نمونے دکھائیں یقیناً اللہ تعالیٰ ہی خوب سننے دیکھنے والا ہے۔

اس آیت میں مسجد اقصیٰ کا ذکر ہے نیز مسجد اقصیٰ کے ماحول اور ارد گرد کی زمین کے مبارک ہونے کا تذکرہ ہے۔ آیت کا اصل مقصد تو نبی کریم ﷺ کے سفرِ اسراء اور سفرِ معراج کو بیان فرمانا ہے؛ لیکن اسی کے ضمن میں اگلی آیات کے اندر یہودیوں اور بنی اسرائیل کے عروج و زوال کی داستانیں بھی بیان کی گئیں ہیں۔

فلسطین ایک تاریخی مطالعہ

تاریخ کا مطالعہ کیا جائے تو اندازہ ہوگا کہ مسجد اقصیٰ کے ساتھ کئی اہم واقعات مربوط ہیں۔ یہ نبی کریم ﷺ کے سفرِ معراج کی پہلی منزل ہے، معراج کے موقع پر مکہ مکرمہ سے آپ مسجد اقصیٰ تشریف لے گئے پھر وہاں سے آپ کو آسمانوں کی سیر کرائی گئی، واپسی میں بھی آپ مسجد اقصیٰ تشریف لائے پھر وہاں سے مکہ مکرمہ واپس ہوئے، مکہ سے مسجد اقصیٰ تک کے سفر کو اسراء اور مسجد اقصیٰ سے آسمانوں تک کے سفر کو معراج کہا جاتا ہے۔ اسی سفر میں مسلمانوں کو پانچ وقت کی نماز کا تحفہ ملا، اسی سفر سے واپسی پر نبی کریم ﷺ نے مسجد اقصیٰ کے پاس تمام انبیاء کرام علیہم الصلوٰۃ والسلام کی امامت فرمائی۔ مسجد اقصیٰ سے تعلق کی ایک وجہ یہ بھی ہے کہ یہ مسلمانوں کا قبلہ اول رہا، ہجرت مدینہ طیبہ کے بعد سولہ یا سترہ مہینے تک رسول اللہ ﷺ نے مسجد اقصیٰ کی طرف رخ

کر کے نماز ادا فرمائی، پھر تحویل قبلہ کا حکم آنے کے بعد خانہ کعبہ کی طرف آپ نے رخ فرمایا جس کا تذکرہ دوسرے پارے کی ابتدائی آیات میں موجود ہے: سَيَقُولُ السُّفَهَاءُ مِنَ النَّاسِ مَا وَلَّاهُمْ عَن قِبْلَتِهِمُ الَّتِي كَانُوا عَلَيْهَا ۚ قُلْ لِلَّهِ الْمَشْرِقُ وَالْمَغْرِبُ ۚ يَهْدِي مَنْ يَشَاءُ إِلَى صِرَاطٍ مُسْتَقِيمٍ (البقرہ: 142) ترجمہ: بے وقوف لوگ کہیں گے کہ کس چیز نے مسلمانوں کو ان کے قبلہ سے پھیر دیا جس پر وہ تھے، کہہ دو مشرق اور مغرب اللہ ہی کا ہے، وہ جسے چاہتا ہے سیدھا راستہ دکھاتا ہے۔

اس میں ”قِبْلَتِهِمُ الَّتِي كَانُوا عَلَيْهَا“ سے مراد مسجد اقصیٰ ہے۔

مسجد اقصیٰ اور سرزمین فلسطین متعدد انبیاء کرام علیہم الصلوٰۃ والسلام کی قیام گاہ اور ان کا مدفن رہ چکی ہے، اس مسجد کی پہلی تعمیر تو فرشتوں کے ذریعہ ہوئی، جب کہ دوسری تعمیر حضرت داؤد اور حضرت سلیمان علیہما السلام کے ذریعہ ہوئی ہے اس لئے مسلمانوں کا جو تعلق سرزمین فلسطین سے، وہاں کے باشندوں سے اور مسجد اقصیٰ سے ہے وہ انتہائی جذباتی قسم کا گہرا قلبی تعلق ہے، آج یورپ کی سازش کی بناء پر عین قلب عرب کے اندر جو اسرائیل کی شکل میں خنجر گھونپا گیا ہے اس کی ٹیس اس وقت سے لے کر آج تک پورا عالم اسلام محسوس کر رہا ہے۔ چونکہ یہ ایک سازشی عمل تھا اس لیے مسلسل ہر مغربی ملک کی جانب سے اس کی پشت پناہی کی جا رہی ہے، اور نام نہاد ملک اسرائیل اپنے توسیع پسندانہ عزائم کے ساتھ نہ صرف یہ کہ اپنے قدم آگے بڑھا رہا ہے؛ بلکہ فلسطین کے جو اصل باشندے ہیں ان پر ظلم و ستم کے پہاڑ توڑ رہا ہے۔

اہل فلسطین کی جرئت و عزیمت کو سلام

ابھی دو ہفتوں کے اندر جو تازہ حادثات پیش آئے ہیں کہ فلسطین کے باشندوں پر ظلم ڈھایا گیا، انہیں مارا پیٹا گیا اور اس کے بعد ان کی طرف سے جو معمولی سی مزاحمت ہوئی اس کو بہانہ بنا کر غزہ کے علاقے میں بمباری کی گئی جس میں ہزاروں فلسطینی شہید اور زخمی ہوئے، بچے اور عورتیں تک ماری گئیں؛ لیکن شاباشی کے قابل ہیں وہ نہتے مجاہدین جنہوں نے اپنی بے سروسامانی کے باوجود بھرپور انداز میں مزاحمت کی، ان شاء اللہ اسرائیل جیسے نو مولود، متکبر اور سرکش ملک کو گھٹے ٹیکنا پڑے گا اور وہ جنگ بندی کے لیے مجبور ہوگا۔

ہم کیا کریں؟

بہر حال اس وقت ہمارے کرنے کے کئی کام ہیں۔ پہلا کام تو یہ ہے کہ پوری دنیا کے مسلمان فلسطین کے نہتے مسلمانوں کے ساتھ اپنی ہم آہنگی اور تعاون کا اظہار کریں؛ تاکہ انہیں یہ محسوس ہو کہ اس مسئلہ میں ہم اکیلے نہیں ہے؛ بل کہ پورا عالم اسلام ہمارے ساتھ ہے۔

آج کی دنیا رائے عامہ کی بنیاد پر فیصلہ کرنے کی عادی ہے؛ اس لیے تمام دنیا کے مسلمان اور خاص طور سے برصغیر اور خصوصاً ہندوستان کے مسلمان فلسطین اور اہل فلسطین کی حمایت میں اپنی آواز کو بلند کریں اور عالمی ضمیر کو جھنجھوڑنے کی کوشش کریں۔ وہ مغربی ممالک وہ UNO وہ سلامتی کونسل جو اپنے من مانے مقاصد کے لیے خود ساختہ مسائل کے لیے امن و آشتی کا ڈھنڈھورا پیٹتے ہیں، جہاں چاہتے ہیں، وہاں کے لوگوں پر اپنے فیصلے مسلط کر دیتے ہیں، ان کی نگاہوں کے سامنے فلسطینی مسلمانوں اور وہاں کے باشندوں پر ظلم ہو رہا ہے؛ لیکن ان کے کانوں پر جوں تک نہیں ریگتی؛ اس لیے ضروری ہے کہ فلسطین اور باشندگان فلسطین کے حق میں اس زور و شور کے ساتھ آواز بلند کی جائے کہ سلامتی کونسل فلسطین کے مسئلے میں حق و انصاف کا فیصلہ کرنے پر مجبور ہوں، فلسطینیوں کو ان کا حق دلایا جائے، ان کی جزمینیں چھین لی گئی ہیں، وہ انہیں واپس کی جائیں نیز اسرائیل اور اس کے آقاؤں کی طرف سے جو اقدامات ہو رہے ہیں ان پر بندش قائم کی جائے۔ اسی کے ساتھ ساتھ ہم سب کے سب مل کر بارگاہ الہی میں دعا بھی کریں کہ اللہ تعالیٰ قدس کے باشندوں کی حفاظت فرمائے، انہیں ان کا چھینا ہوا وقار واپس دلانے، مسجد اقصیٰ کو یہودیوں کے زرخے سے نکلنے کے اسباب پیدا فرمائے۔ آمین

قابل توجہ پہلو

اس موقع پر ایک بات خاص طور سے توجہ کے قابل ہے کہ بیت المقدس کے علاقے میں ایک توجہ صخرہ ہے اور ایک مسجد اقصیٰ ہے۔ عام طور سے مسجد اقصیٰ کے نام پر جو تصویر دکھائی جاتی ہے جس کا سنہرا گنبد ہے، وہ حقیقت میں مسجد اقصیٰ نہیں ہے؛ بلکہ وہ قبۂ صخرہ ہے مسجد اقصیٰ اس سے الگ عمارت ہے اور اسرائیل اور صیہونی خاص طور سے مسلسل کوشش کر رہے ہیں کہ مسجد اقصیٰ کے ارد گرد کھدائی کر کے، اس عمارت کو کمزور کر دیں تاکہ وہ عمارت منہدم ہو جائے یہ ایک سازش ہے کہ دنیا کے سامنے مسجد اقصیٰ کا اصلی نقشہ پیش کرنے کے بجائے قبۂ صخرہ کو مسجد اقصیٰ کے نام پر دکھلایا جاتا ہے تاکہ خدا نخواستہ خدا نخواستہ اگر کسی وقت یہ اسرائیلی اور صیہونی اپنی ناپاک مقصد کے اندر کامیاب ہو جائیں اور مسجد اقصیٰ کو نقصان پہنچا بیٹھیں تو اس وقت دنیا کے واویلا کرنے پر یہ قبۂ صخرہ کو سامنے لا کر دکھادیں کہ نہیں مسجد اقصیٰ محفوظ ہے؛ اس لیے ان دونوں کے فرق کو جاننا چاہیے اور مسجد اقصیٰ کی تاریخ سے لوگوں کو واقفیت کرائی جاوے۔

مشکل یہ ہے کہ ہم اپنی تاریخ سے بھی واقف نہیں ہیں؛ اس لیے یہ بھی ایک ضرورت ہے کہ عالم اسلام کی عمومی تاریخ سے اور خاص کر وہ مقامات اور علاقے کہ جن سے اہم واقعات متعلق ہیں پوری ملت کو اور خاص طور سے آنے والی نئی نسلوں کو واقف کرایا جائے۔

غزہ پر اسرائیلی جارحیت اور امت مسلمہ کی ذمہ داریاں

از: مولانا سید احمد و میض ندوی *

اس وقت فلسطین کی غزہ پٹی پر اسرائیل جس قسم کی وحشیانہ بم باری کر رہا ہے، اسے تاریخ انسانی کی بدترین جارحیت قرار دیا جا رہا ہے، اسرائیل پر کچھ اس قسم کا جنگی جنون سوار ہے کہ وہ کسی کو خاطر میں نہیں لارہا ہے اس کے ظالمانہ اور غیر انسانی اقدامات پر ساری دنیا انگشت بہ دندان ہے، غزہ کے بائیس لاکھ بے قصور عوام پر قیامت ٹوٹ رہی ہے، ہر طرف انسانی نعشوں کا دل دہلانے والا منظر ہے، اسرائیل کے تابڑ توڑ حملوں میں تاحال ساڑھے تین ہزار سے زائد فلسطینی مسلمان جام شہادت نوش کر چکے ہیں، اور دیگر لاکھوں فلسطینیوں کے بے گھر ہونے کی اطلاعات ہیں، مسلسل فضائی حملوں کے نتیجے میں غزہ شہر خاموشاں کا منظر پیش کر رہا ہے، غزہ کی سرحدوں پر اسرائیل کے دو لاکھ فوجی زمینی حملہ کے لئے پرتول رہے ہیں، جب کہ دیگر ایک لاکھ سے زائد ریزرو فوجیوں کو اسرائیل بھر میں پھیلا دیا گیا ہے، فلسطین میں ہر طرف آہ و فغاں اور زخمیوں کی چیخیں گونج رہی ہیں، ہر طرف قیامتِ صغریٰ برپا ہے، اسرائیل جنون کی حد تک غزہ پر آتش و آہن کی بارش کر رہا ہے، گزشتہ دنوں غزہ کے ایک ہسپتال پر اسرائیلی جارحیت کے نتیجے میں پانچ سو سے زائد فلسطینی جاں بحق ہو چکے ہیں، اسرائیل کی اس کارروائی نے ساری دنیا کے ہوش اڑا دیے ہیں، ادھر امریکہ لڑاکا طیاروں اور مہلک ہتھیاروں سے لیس بحری بیڑے کو اسرائیلی ساحل پر پہنچا چکا ہے، اس وقت ہزاروں فلسطینی زخموں سے چور ہیں، اسرائیل کی وحشیانہ بم باری کا سلسلہ بلا توقف جاری ہے، اسرائیل کا کہنا ہے کہ وہ غزہ کو پورے طور پر تباہ کر کے ہی دم لے گا، صہیونی وزیر نے غزہ کو صفحہ ہستی سے مٹانے کی قسم کھالی ہے، صہیونی وزیر دفاع کا کہنا ہے کہ اب لوگ پرانے غزہ کو دیکھنے کے لئے ترس جائیں گے، اسرائیل نے ۲۳ لاکھ غزہ کے شہریوں کے لئے مصر سے اپیل کی ہے کہ وہ ان کے لئے اس کے ملک کی سرحدیں کھول دیں، اور انھیں صحرائے سینا میں بسانے کا نظم کریں، یہ سب کچھ اس وقت ہوا جب حماس کے جیالے غیر متوقع طور پر بری بحری اور فضائی راستوں سے اسرائیل پر ٹوٹ پڑے حماس کا حالیہ حملہ اسرائیل تاریخ کی بدترین حملہ قرار دیا جا رہا ہے حماس کے حملوں میں پہلی بار اسرائیل کا زبردست جانی

نقصان ہوا ہے ایک ہزار سے زائد اسرائیلی واصل جہنم ہو چکے ہیں جبکہ کئی سو حماس کے ہاتھوں یرغمال بنے ہوئے ہیں، اس جنگ کے حوالے سے میڈیا پر مختلف تبصرے سامنے آرہے ہیں، میڈیا میں کچھ افراد کا کہنا ہے کہ اسرائیل پر حملہ کر کے حماس نے بہت بڑی غلطی کی ہے اب اسرائیل حماس سمیت پورے غزہ کو مٹا کر رکھ دے گا، یہ وہ لوگ ہیں جن کی نگاہ ظاہری اسباب میں اٹک کر رہ جاتی ہے وہ خدا کے غیبی نظام سے اکثر بے خبر رہتے ہیں جبکہ خدا کا غیبی نظام لوگوں کی نگاہوں سے ہٹ کر اپنا کام کر رہا ہوتا ہے، وَمَكْرُؤًا مَكَرَ اللَّهُ وَاللَّهُ خَبِيرٌ الْمَاكِرِينَ، دنیا میں خدا کی مرضی کے بغیر کوئی پتہ بھی حرکت نہیں کرتا، یہ جو کچھ ہو رہا ہے اس کا انجام انشاء اللہ بہتر اور اہل حق کے حق میں ہوگا، ویسے اسرائیل اس سے پہلے بارہا غزہ پر کارپیت بمباری کر چکا ہے، غزہ شہر کئی مرتبہ جڑ کر آباد ہوتا رہا ہے لیکن اس مرتبہ صورتحال بالکل مختلف ہے سلام ہو حماس کے ان جیالوں پر اور ان ماؤں پر جنہوں نے ایسے جیالوں کو جنم دیا ہے، پہلا موقع ہے جب حماس نے اسرائیل پر کاری ضرب لگائی ہے اسرائیل جسے اپنے اعلیٰ جنس ایجنسیوں پر ناز تھا جس کی خفیہ ایجنسیاں دنیا کی نمبر ایک مانی جاتی تھی سب فیل ہو گئیں، حماس نے اپنی حالیہ کارروائیوں سے یہ ثابت کر دیا کہ ظالم چاہے کتنا ہی طاقتور ہو اس پر کاری ضرب لگائی جاسکتی ہے حماس کی حالیہ کارروائی سے دنیا بھر کے مظلوم اور ستم رسیدہ لوگوں کے حوصلہ بلند ہوئے ہیں، حماس نے یہ ثابت کر دیا کہ جو قومیں مرنے کے لیے تیار رہتی ہیں انہیں کوئی طاقت زیر نہیں کر سکتی، مسلمانان عالم کو موجودہ صورتحال پر اس لیے مایوس نہیں ہونا چاہیے کہ تاریخ کی کسی بھی جنگ میں ایمان والے جیالوں نے اسلحہ اور تعداد پر انحصار نہیں کیا، اقبال کی زبان میں حماس مومن ہو تو بے تیغ ہی لڑتا ہے سپاہی کا مصداق ہے اسلامی تاریخ میں ایسی سینکڑوں مثالیں ملتی ہیں جہاں تعداد کی کمی کے باوجود مسلمان دشمن پر غالب رہے، بدر میں صرف ۳۱۳ مسلمان ہزار سے زائد کفر کے سرغنوں پر فتح یاب ہوئے احزاب کا معرکہ ہمارے سامنے ہے جبکہ مکہ اور اطراف کے تمام قبائل نے مل کر مدینہ منورہ پر یلغار کی تھی؛ لیکن مسلمانوں کا کچھ بگاڑ نہ سکے، صلیبی جنگوں کی تاریخ سے کون ناواقف ہے، سلطان صلاح الدین ایوبی رحمۃ اللہ علیہ نے صلیبیوں کے چھکے چھڑا دیے۔

اس وقت مسلمانوں کا ایک طبقہ ملت اسلامیہ کی صفوں میں مایوسی پھیل رہا ہے، اور کہہ رہا ہے کہ حماس نے پہل کر کے بہت بڑی غلطی کی یہ قنوتی طبقہ ہمیشہ پس ہمتی کی بات کرتا ہے، اسے جان لینا چاہیے کہ موجودہ صورتحال بالکل مختلف ہے، امریکہ نے اسرائیل کو اسلحہ سے بھرپور شپ روانہ کیا ہے؛ لیکن وہ براہ راست جنگ میں کودنے کی حماقت ہرگز نہیں کرے گا اس لیے کہ اسے افغانستان میں طالبان کے ساتھ تلخ تجربہ ہو چکا ہے کسی ملک کی تربیت یافتہ فوج سے لڑنا آسان ہے لیکن گوریلا جنگ میں کامیابی حاصل کرنا آسان نہیں ہوتا افغانستان

میں بمباری کر کے امریکہ تھک چکا ہے آخر اس نے عافیت اسی میں سمجھی کہ افغانستان سے بوریا بستر پلیٹ لیا جائے، طالبان سے لڑتے لڑتے امریکی افواج ڈپریشن کا شکار ہو کر خودکشی کرنے لگی، یوکرین کی مدد میں سب کچھ جھونکنے کے بعد اب فلسطین کا محاذ کھولنا آسان نہیں ہے علاوہ ازیں اس وقت کئی ممالک حماس کی تائید میں ہیں بعض ذرائع سے پتہ چلا ہے کہ روس کے صدر پوتن نے امریکہ کو وارننگ دی ہے کہ فلسطین میں دخل اندازی کی غلطی نہ کرے ورنہ روس بھی میدان میں کود پڑے گا ادھر ایران، عراق، یمن، لبنان، شام بھی حماس کی پشت پناہی کر رہے ہیں، لبنان اور حزب اللہ نے باقاعدہ اسرائیل پر حملے شروع کر دیے ہیں، یہاں یہ بات بھی ذہن نشین رہے کہ مختلف پڑوسی ممالک میں موجود عسکریت پسند تنظیمیں بھی تاک میں ہیں اسرائیل اپنے دشمنوں سے گھرا ہوا ہے جبکہ اس کے حمایتی ممالک اس سے ہزار ہا ہزار میل دور ہیں، علاوہ ازیں اس وقت حماس تنہا نہیں ہے حماس کے حالیہ اقدام کو گودی میڈیا کے اینکرس دہشت گردی قرار دے رہے ہیں اس میں کوئی حیرت کی بات نہیں وہ تنخواہ یاب زر خرید غلام ہیں انہیں وہی کچھ کہنا پڑتا ہے جس کا اشارہ ملتا ہے اسرائیل جیسے دہشت گرد کی تائید کرنے والے یہ اینکرس چین کے بارڈر پر کیوں نہیں جاتے جہاں اس نے ہماری ہزار ہا ہزار کلومیٹر زمین غصب کر لی ہے اور مسلسل زور دکھاتا رہتا ہے اسرائیل سے ہمدردی جتانے والے اندھ بھکت جو حالیہ جنگ میں فلسطین جا کر اسرائیل کے لیے لڑنے کی بات کر رہے ہیں اگر وہ واقعی بہادر اور جانناز ہیں تو چین کی سرحد پر چینی فوج سے لڑنے کی ہمت کیوں نہیں کرتے جس نے ہماری زمین ہڑپ لی ہے چینی سرحد کو چھوڑیے وہ تو وہ منی پور کیوں نہ گئے جہاں کئی مہینوں تک آگ و خون کا کھیل کھیلا جاتا رہا اور ملک کی بیٹیوں کو برہنہ کر کے ان کی پریڈ کروائی گئی۔

غزہ پر حالیہ اسرائیلی جارحیت کے تناظر میں مسلمانان عالم کو چند باتوں پر خصوصی توجہ دینا ضروری ہے:

(۱) ہمیں اس حقیقت کو کسی صورت فراموش نہیں کرنا چاہیے کہ پوری دنیا کے مسلمان چاہے وہ دنیا کے کسی بھی گوشے میں رہتے ہوں سب کے سب جسد واحد کی طرح ہے جس طرح جسم کے کسی عضو کو تکلیف پہنچتی ہے تو سارا جسم اس کا درد محسوس کرتا ہے اسی طرح دنیا کے کسی بھی خطے کے مسلمان پر ظلم ہو تو اس سے سارے مسلمان بے چین ہوں اخوت اسلامی کا تقاضہ ہے کہ غزہ پر ہونے والے ظلم سے ہماری رات کی نیندیں اڑ جائیں اور دن کا چین ختم ہو جائے اگر ہم اس کیفیت سے خالی ہیں تو نہ صرف ہم مسلمان کہلانے کے حقدار نہیں بلکہ ہم انسانیت سے بھی محروم ہیں رسول اللہ صلی اللہ علیہ وسلم کا ارشاد: من لم یهتم بامر المسلمین فلیس منا جو مسلمانوں کے امور سے دلچسپی نہ لے وہ ہم میں سے نہیں، اس لیے فلسطین کی موجودہ صورتحال پر دنیا کے ہر مسلمان کو فکر مند ہونا چاہیے۔

(۲) یہ بھی ملحوظ خاطر رہے کہ مسئلہ فلسطین صرف اہل فلسطین یا عربوں کا مسئلہ نہیں ہے یہ پوری امت مسلمہ کا مسئلہ ہے اس لیے کہ اسرائیل بیت المقدس اور قبلہ اول پر قابض ہے، مسجد اقصیٰ کو اٹھا کر اس کی جگہ ہیکل سلیمانی کی تعمیر اسرائیل کا خواب ہے؛ بلکہ وہ دریائے نیل سے دریائے فرات تک گریٹر اسرائیل کا منصوبہ رکھتا ہے، ایسے میں اس مسئلہ کو صرف عربوں کا مسئلہ خیال کر کے دیگر مسلمانوں کا اس سے دامن جھاڑ لینا بہت بڑی نادانی ہوگی۔

(۳) ہم ہندوستان میں رہ کر اپنے مظلوم فلسطینی بھائیوں کے لیے دعاؤں کا اہتمام کر سکتے ہیں، ملت کے ہر فرد کو فرض نمازوں کے بعد اور رات کو تہجد میں غزہ پر ہونے والے مظالم کے تعلق سے خوب دعائیں کرنا چاہیے، اس کے لیے صدقہ خیرات کی کثرت کریں ممکن ہو تو مساجد میں انفرادی طور پر اعتکاف کر کے حالت اعتکاف میں دعا کریں، نیز روزوں کا اہتمام کر کے دعائیں کی جائیں تو اس کے بڑے اچھے اثرات مرتب ہو سکتے ہیں، خدا تعالیٰ کی غیبی مدد آجائے تو حالات بدلنے میں کچھ زیادہ دیر نہیں لگے گی، اللہ تعالیٰ ہر چیز پر قدرت رکھتے ہیں، اس کی قدرت کے آگے بندوں کی ساری تدابیر ہیچ ہیں، اس لیے ہمیں خدا تعالیٰ کی غیبی مدد کے لیے دعاؤں کا خصوصی اہتمام کرنا چاہیے۔

(۴) ہم اپنے نوجوانوں اور نئی نسل کو مسئلہ فلسطین اور مسجد اقصیٰ کے تعلق سے آگاہ کریں، نئی نسل مسجد اقصیٰ اور مسئلہ فلسطین سے بالکل ناواقف ہے، اکثر مسلم نوجوانوں کو پتہ تک نہیں کہ مسجد اقصیٰ سے مسلمانوں کا کیا رشتہ ہے، اور قبلہ اول کی بازیابی مسلمانوں کا فریضہ ہے، بہت سے مسلمان خود قبیۃ الصخرۃ کو مسجد اقصیٰ سمجھتے ہیں اب تک صہیونی دشمن مسجد اقصیٰ کی کس قدر بے حرمتی کر چکا ہے، اور مسجد اقصیٰ کو اٹھا کر اس کی جگہ ہیکل سلیمانی کی تعمیر کے لیے اقصیٰ کے اطراف کس قدر کھدائیاں کر رہا ہے، اقصیٰ کے تعلق سے صہیونیوں کے ناپاک عزائم کیا ہیں، ان سب باتوں کی جانکاری ضروری ہے، اس کے لیے مسلمان نوجوانوں اور نئی نسل کے درمیان مسجد اقصیٰ سے متعلق لیکچرز کا اہتمام ضروری ہے۔

(۵) اس وقت اسرائیل اور اس کے پشت پناہوں کی جانب سے حماس کے خلاف زبردست پروپیگنڈا کیا جا رہا ہے، جو سراسر بے بنیاد ہے سارے ملک کا گودی میڈیا یہ تاثر دینے کی کوشش کر رہا ہے کہ اس جنگ میں اصل قصور وار حماس ہے، اور حماس کو دہشت گرد تنظیم قرار دے رہا ہے، نیز یہ بھی پروپیگنڈا کیا جا رہا ہے کہ حماس عام شہریوں پر ظلم ڈھا رہا ہے، ہمیں برادران وطن اور عام لوگوں کو حقائق سے باخبر کرنا چاہیے، حماس اپنی سرزمین سے اسرائیل کا ناجائز قبضہ ختم کرنے کی جنگ لڑ رہا ہے، اسرائیل فلسطین پر ایک ناجائز ریاست ہے جسے بڑی

طاقوتوں نے فلسطین میں بسایا ہے ۱۹۴۸ سے پہلے اسرائیل نام کی کوئی ریاست دنیا کے نقشے پر نہ تھی، یہ تاریخ ہے ملک کی آزادی کے لیے لڑنا اگر دہشت گردی ہے تو پھر آزادی ہند کے لیے جن بہادروں نے جان کا نذرانہ پیش کیا وہ بھی دہشت گرد کہلائیں گے درحقیقت یہ سراسر پروپیگنڈا ہے کہ حماس کے کارکنوں نے عام شہریوں پر حملہ کیا ہے جبکہ حقیقت اس کے بالکل برخلاف ہے فلسطین سے باقاعدہ ویڈیوز آرہے ہیں جن میں اسرائیلی خواتین اور بچوں اور بوڑھوں کو یہ کہہ کر چھوڑ دیا جا رہا ہے کہ ہمارے نبی ﷺ نے جنگ میں معذوروں عورتوں اور بچوں پر ہتھیار اٹھانے سے منع کیا ہے البتہ غزہ پر اسرائیل جو وحشیانہ بمباری کر رہا ہے اس میں سینکڑوں غزہ کے بے قصور شہری معصوم، بچے اور خواتین اور بوڑھے مارے جا رہے ہیں جو بین الاقوامی جنگی قوانین کے سراسر خلاف ہے۔

(۶) ہندوستان روز اول سے فلسطین کا حمایتی رہا ہے مہاتما گاندھی اور پنڈت نہرو سے لے کر ٹل بہاری واجپائی تک سارے قائدین فلسطین کے حامی رہے ہیں، ہمارا ملک ہمیشہ مظلوموں کے ساتھ کھڑا رہا ہے لیکن موجودہ حکمران طبقہ اسرائیل کی پشت پناہی کر رہا ہے، ملک کے مسلمان ہی نہیں تمام انصاف پسند باشندوں کی ذمہ داری ہے کہ وہ اس حوالے سے حکومت سے نمائندگی کریں، اور ارباب اقتدار کو اس بات کا قائل کرائیں کہ اسرائیل ظالم ہے، اور ظالم کا ساتھ دینا دراصل ظلم کو فروغ دینا ہے، وزیراعظم نے جنگ کے آغاز کے ساتھ اسرائیل کے ساتھ کھڑے ہونے کی بات کہی تھی لیکن کچھ ہی دنوں کے بعد وزارت خارجہ کی جانب سے اس بات کی صراحت کی گئی کہ فلسطین کی تائید ہندوستان کی قدیم روایت رہی ہے اور اس وقت بھی ملک اپنی اسی روایت پر قائم ہے۔

(۷) مسلمانوں کو چاہیے کہ وہ ملک میں موجود مسلم ممالک کے سفارتخانوں سے رابطہ کر کے ان پر دباؤ بنائیں کہ وہ اسرائیل سے تمام تر تعلقات ختم کریں، جن ممالک کے اسرائیل سے سفارتی تعلقات ہیں، وہ اپنے سفیروں کو واپس بلوالیں اسرائیل کو راہ حق پر لانے کا یہ ایک موثر طریقہ ہو سکتا ہے حالیہ اسپتال پر اسرائیل حملے کے بعد اگرچہ بیشتر مسلم ملکوں کی جانب سے غیر معمولی برہمی کا اظہار کیا گیا ہے لیکن ضرورت اس بات کی ہے کہ تمام مسلم ممالک اپنے ملکی مفادات کو بالائے طاق رکھ کر اسرائیل سے سفارتی تعلقات ختم کر لیں اور اپنے ملکوں میں موجود اسرائیلی سفراء کو فوری طور پر ملک سے نکال باہر کریں، نیز اسرائیل سے تجارتی تعلقات بھی موقوف کریں۔

(۸) اسرائیل پر دباؤ بڑھانے کے لیے او آئی سی اور عرب لیگ جیسے ادارے اقوام متحدہ میں اسرائیل کے خلاف قرارداد منظور کرانے کے لیے کوشاں رہیں نیز اقوام متحدہ کے رکن ممالک کو اسرائیل کے خلاف ایکشن

لینے کے لیے مسلم ممالک کو اپنا اثر و رسوخ استعمال کرنا چاہیے غزہ پر بمباری کو دو ہفتے سے زائد عرصہ ہو چکا ہے؛ لیکن مسلم ممالک مذمتی بیانات سے بڑھ کر کچھ نہیں کر پا رہے ہیں، ہر طرف سکوت مرگ طاری ہے عالم اسلام کی یہی بے حسی ہے، جو اسرائیل کو ظلم پر آمادہ کر رہی ہے، دنیا بھر کے مسلمانوں کے پاس اسرائیل پر دباؤ ڈالنے کا ایک مؤثر ہتھیار اسرائیلی مصنوعات کا مکمل بائیکاٹ ہے، اس وقت دنیا بھر میں اسرائیلی کمپنیاں پھیلی ہوئی ہیں، جن کی آمدنی سے قوت پاک اسرائیل فلسطینیوں پر ظلم ڈھاتا ہے، اگر ساری دنیا کے مسلمان اسرائیلی مصنوعات کا استعمال ترک کر دیں، تو اسرائیل زبردست معاشی بحران کا شکار ہو سکتا ہے، اور یہ اسرائیلی مصنوعات سے اعتراض کرنا اسرائیل کو فلسطین کے آگے گھٹنے ٹیکنے کے لیے مجبور کرنے کا ایک مؤثر ہتھیار ہے، موجودہ دور میں مصنوعات کا بائیکاٹ نہایت مؤثر طریقہ کار ہے، جسے اپنا کر ہم دشمنان اسلام کو مجبور کر سکتے ہیں لیکن ہم مسلمانوں کی صورتحال انتہائی افسوسناک ہے، مسلمانوں کی اکثریت غفلت کا شکار ہے انہیں اس سے کوئی سروکار نہیں کہ روزمرہ کی اشیاء کس کمپنی کی ہیں، انہیں محض اپنی ضروریات کی تکمیل چاہیے حالانکہ جتنی اسرائیلی استعمالی اشیاء بازار میں عام ہیں ان کے متبادل بھی دستیاب ہیں، ضرورت اس بات کی ہے کہ علماء دانشوران اور مختلف تنظیموں کے کارکنان کے ذریعے اسرائیلی مصنوعات کے بائیکاٹ کی باقاعدہ مہم چلائی جائے، یہ کام گھر گھر حملہ ہونے لگے تو اس کے اچھے نتائج برآمد ہو سکتے ہیں، کارکنوں کی جانب سے ایسے چارٹس تیار کیے جائیں جن میں اسرائیلی مصنوعات کے نام کے ساتھ ان کے متبادل اشیاء بھی درج ہوں، اور یہ چارٹ مساجد اور محلوں میں تقسیم کیے جائیں نیز جمعہ کے بیانات میں حضرات علماء کرام مسلسل اس پر زور دیتے رہیں، اس وقت اسرائیلی مصنوعات اور اہل فلسطین پر اس کے مظالم کے حوالے سے عام مسلمانوں کا حال کیسا ہے اس کی منظر کشی سوشل میڈیا پر کسی نے بہت خوبصورت انداز میں کی ہے وہ لکھتے ہیں:

ایک شخص Gree Ac کی ٹھنڈک سے سوکریج 5 بجے Seiko کے الارم سے اٹھتا ہے، Colgate سے برش کرتا ہے، Gellet سے شیو کر کے Lux صابن اور Dove شیمپو سے نہاتا ہے اور نہانے کے بعد Levi کی پینٹ، Polo کی شرٹ اور Gucci کے شوز، Jocky کے Socks پہن لیتا ہے، چہرے پر Nevia کریم لگا کر Nestle Food سے ناشتہ کرنے کے بعد Rayban کا چشمہ لگا کر Honda کی گاڑی میں بیٹھ کر کام پر چلا جاتا ہے۔ راستے میں ایک جگہ سگنل بند ہوتا ہے وہ جیب سے iPhone نکالتا ہے اور Zong پر انٹرنیٹ چلانا شروع کر دیتا ہے اتنے میں سبزی جلتی ہے آفس پہنچ کر HP کے کمپیوٹر میں کام میں مشغول ہو جاتا ہے۔ کافی دیر کام کرنے کے بعد اسے بھوک محسوس ہوتی ہے تو McDonald's سے کھانا اور

ساتھ میں Nestle کا پانی منگواتا ہے۔ کھانے کے بعد Nescaffe کی کافی پیتا ہے اور پھر تھوڑا آرام کرنے چلا جاتا ہے کچھ آرام کرنے کے بعد Red Bull پیتا ہے اور دوبارہ کام میں مشغول ہو جاتا ہے، تھوڑا بوریت محسوس ہونے پر جیب سے Apple کے I-pods نکال کے فلمی گانے سنتا ہے، ساتھ ہی TCS سے ایک پارسل بیرون ملک بھیجواتا ہے اور Panasonic کے لینڈ لائن سے اطلاع کرتا ہے اور Parker کے Pen سے ایک نوٹ لکھتا ہے۔ کچھ دیر بعد Rolex کی گھڑی میں ٹائم دیکھتا ہے تو اسے پتہ چلتا ہے کہ واپسی کا وقت ہو گیا ہے تو وہ دوبارہ Honda کی گاڑی اسٹارٹ کرتا ہے اور گھر کے لئے روانہ ہو جاتا ہے۔ Maggi کے نوڈلز، Kit Kat، Cadbury اور Snikers اور Nestle کے مہنگے جوس وغیرہ خرید لیتا ہے سوپر اسٹور کے ساتھ ہی Pizza Hut سے وہ بیوی بچوں کے لئے پیزا اور KFC سے برگرز کی ڈیل بھی خرید لیتا ہے۔ گھر جا کر کھانا کھانے کے بعد سب گھر والے Sony کے Led پر مشہور زمانہ News Channel پر مایوس گن خبریں سن رہے ہوتے ہیں اور ہاتھ میں Coke کے گلاس پکڑے ہوئے ہوتے ہیں کہ خبر آتی ہے کہ اسرائیل نے فلسطینیوں پر بمباری کی یہ سن کر وہ آگ بگولہ ہو جاتا ہے اور اونچی آواز میں بولتا ہے۔ ”اسرائیل مردہ باد“۔

(بقیہ صفحہ ۳۸ سے)

بعض حضرات کہتے ہیں کہ صرف مسلمانوں کے بائیکاٹ کرنے سے ان کا کیا نقصان ہوگا؟ یہ درست نہیں ہے، اول تو اگر مسلم ممالک بھی اس بائیکاٹ میں شامل ہو جائیں تو اس کے غیر معمولی اثرات مرتب ہوں گے، دوسرے: مسئلہ ان کو نقصان پہنچنے اور پہنچانے کا نہیں ہے؛ بلکہ اپنی طرف سے اظہارِ ناراضگی کا ہے، کتنے ہی واقعات پیش آتے ہیں کہ خاندان میں اختلاف پیدا ہوا اور اس کی وجہ سے ایک دوسرے کی دعوت میں شرکت سے گریز کرنے لگے، یہاں تک کہ بعض اوقات بات چیت بھی بند ہو جاتی ہے؛ حالاں کہ معلوم ہے کہ اس کے دعوت میں شریک نہ ہونے اور بات نہ کرنے سے دوسرے شخص کا کچھ بگڑنے والا نہیں ہے؛ لیکن مقصود اپنے جذبات کا اظہار ہوتا ہے، یہی جذبہ یہاں بھی ہونا چاہئے، غرض کہ یہ انسانی فریضہ ہے، یہ شرعی ذمہ داری ہے اور حمیتِ ایمانی اور غیرتِ اسلامی للکار کر ہم سے پوچھ رہی ہے کہ کیا ہم اس کے لئے بھی تیار نہیں ہیں؟“۔

اس کے علاوہ بہت سارے لوگ فلسطینی عوام کے لیے آن لائن فنڈنگ کر رہے ہیں ہم قابلِ اعتماد تنظیموں تک اپنی جانب سے حسبِ توفیق نقلی صدقات اور صدقات واجبہ پہنچانے کا اہتمام کریں، یہ بھی ایک ذریعہ ہے ان کی امداد کا۔

فلسطین اور اخوتِ ایمانی کا تقاضہ

از: مفتی محمد سلمان قاسمی محبوب نگر *

اس وقت فلسطین کے مسلمان جن المناک حالات سے دوچار ہیں، جو مظالم و مصائب جھیل رہے ہیں جس قدر سفاکیت و بے رحمی ان کے ساتھ برتی جا رہی ہے اس درد کا احساس کرنے کے لیے مسلمان ہونے کی ضرورت نہیں؛ بلکہ واقعی طور پر انسان اور صاحبِ دل ہونا کافی ہے، ایسے لگتا ہے کہ اگر پہاڑوں کی آنکھ ہوتی تو آہ و فغاں کرتے ہوئے آنسو بہاتے، درختوں کی زبان ہوتی تو ان کی داد رسی کے لیے چیختے چلاتے، سمندروں میں آواز ہوتی تو ان کی مظلومیت کو دیکھ کر شور مچاتے، جانوروں میں سکت ہوتی تو ان کی امداد کے لیے دوڑ دھوپ کرتے؛ پچھلے کئی صدیوں سے اپنی زمین پر ناجائز طور پر قبضہ کرنے والی ناپاک ریاست اسرائیل کے ظلم و ستم برداشت کرنے کے بعد فلسطینی مجاہدین نے اپنی رگوں میں خون باقی ہونے اور اپنے جذبات کے زندہ ہونے کا ثبوت دیتے ہوئے 7 اکتوبر 2023 کو ایک زبردست دفاعی حملہ کیا، یہ کوئی ظالمانہ اقدام نہیں تھا؛ بلکہ عین مقتضی فطرت کا روائی تھی، ظاہری بات ہے کہ جس انسان میں کسی بھی درجے شعور ہو وہ اپنے املاک کی حفاظت اور خود پر ہونے والے ظلم کی مدافعت میں تا حد استطاعت برابر کوشش کرتا ہے، لیکن اس کے نتیجے میں یہود بے بہود نے انتقامی کاروائی میں جس جابریت و بربریت کا ثبوت دیا اور حالیہ دنوں میں جتنے فلسطینی شہریوں اور بالخصوص معصوم نونہالوں اور عورتوں کی جانیں لیں وہ تاریخ کا ایک سیاہ ترین باب ہے، یہی حالات تحمل سے باہر تھے کہ حال ہی میں معصوم بچوں اور خاندانوں سے بھرے ہوئے ایک خوشحال الاصلی عرب نامی ہاسپٹل پر بمباری کرتے ہوئے تقریباً 500 بچوں کو شہید اور 500 کو زخمی کیا اور موقع بہ موقع ابھی بھی صہیونی ریاست اسرائیل ان بے چاروں پر بدستور حملے کر رہا ہے اور دن بدن فلسطینی شہداء کی تعداد میں اضافہ ہو رہا ہے، کہیں زد و کوب کر کے، کہیں گولیوں سے، کسی کسی جگہ بمباری کروا کر ہر لمحہ فلسطینیوں کو موت کے گھاٹ اتارا جا رہا ہے، اور ہمارا بے حس معاشرہ کرکٹ کے اسکور کی طرح مقتولین کی تعداد شمار کر رہا ہے، ستم بر ستم ظلم در ظلم یہ کہ اسرائیل کی حکومت نے ان مجبور مسلمانوں کو جبراً مکانات خالی کرنے کا حکم دیا ہے، اور زندگی کے بنیادی حقوق

تک ان سے سلب کر لیے گئے ہیں، نہ ان کے رہنے کا کوئی ٹھکانہ ہے، نہ ان کے پاس سامانِ رسد موجود ہے، نہ ٹھیک طریقے سے پانی دستیاب ہے، نہ بجلی و انٹرنیٹ کی فراہمی ہے اور نہ ہی کوئی علاج و معالجہ کی سہولیات، چاروں سمت سے ایسی بندشیں کھڑی کردی گئیں گویا فلسطین کا وہ قطعہ ارضی اس وقت ضاقت علیہم الارض بمارحبت کی عملی تفسیر بنا ہوا ہے۔

ایسے میں ہونا تو یہ چاہیے تھا کہ سارے ممالک متحدہ طور پر اسرائیل کے ان مظالم کی مزاحمت کرتے یا کم از کم مسلم عرب ممالک اپنے فلسطینی مظلوم بھائیوں کی امداد و مدافعت کے لیے میدان میں آتے اور ایمانی حمیت اور اسلامی اخوت کا ثبوت دیتے لیکن حیف ہے کہ سارے لیڈروں اور حکام کی زبانیں گنگ اور قلوب مردہ ہو چکے ہیں، ایسے لگتا ہے جیسے ان کے سینوں میں دل کی جگہ پتھر ہیں اور ان کی رگ حمیت نے پھڑکنا چھوڑ دیا ہے، امن عالم کی کونسلیں یونائیٹڈ نیشنز، متحدہ عرب امارات سب اس معاملے میں تماشائی بنے ہوئے ہیں اور اگر کوئی آواز اٹھتی بھی ہے تو بالکل بودی اور بے دم جس سے ظالم اسرائیل کے کان پر جوں تک نہ ریگے، بظاہر ایسا معلوم ہوتا ہے کہ عالمی ملامت سے بچنے کے لیے کم از کم کے درجے میں زبانی حامی بھری جا رہی ہے، طرفہ تماشائی یہ کہ تمام یورپی ممالک و امریکہ اور انہی کی ذہنیت کے پس پردہ پروان چڑھنے والی دیگر حکومتیں اسرائیل کی حمایت کر رہی ہیں اور ہندوستانی عوام و میڈیا جس کو فلسطین کے تاریخی پس منظر کی بالکل واقفیت نہیں ہے اور اس کے تئیں صفر کے درجے میں معلومات رکھتی ہیں اور جو یہودی کمیونٹی سے مکمل طور پر نا آشنا ہیں فلسطینیوں کو دہشت گرد قرار دیتے ہوئے اسرائیل کی خوب ستائش اور تائید کر رہے ہیں یہ سب صرف اس لیے کہ فلسطینی عوام مسلمان ہیں اور اسرائیل کا یہودی مسلم دشمن!

ایسے سنگین و پر آشوب وقت میں بھی دن بھر موبائل پر فلسطینی عوام کی بے بسی و بے چارگی کو دیکھتے ہوئے ہماری غیرت بیدار نہ ہو اور ہمارے خون میں اشتعال اور جذبات میں ابال نہ پیدا ہو تو یہ ہم سب کے لیے اور عالم اسلام کے لیے بہت بڑا لمحہ فکریہ ہے، اللہ پاک نے تمام مسلمانوں کو "انما المومنون اخوة" کا خطاب دیا ہے اور آپ علیہ الصلاۃ والسلام نے بھی "المسلم اخو المسلم" (مسلمان آپس میں بھائی بھائی ہیں) فرما کر اس اخوت ایمانی کو امت کے سامنے مزید واشگاف کیا ہے، نیز ایک موقع پر ارشاد فرمایا "انصر اخاک ظالما و مظلوما" یعنی اپنے مسلمان بھائی کی ہر حال میں مدد کرو، اگر وہ مظلوم ہو تو اس کی مدد کرتے ہوئے اس پر ہونے والے ظلم کو روک دو اور اگر ظالم ہو تو ظلم جیسے منکر سے روکتے ہوئے اخروی اعتبار سے اس کی مدد کرو، ایک موقع پر آپ علیہ السلام نے ساری دنیا کے مسلمانوں کے درمیان تعلق کو ایک حسی مثال سے واضح کیا،

فرمان نبوی ﷺ ہے: "مثل المؤمنین في توادهم وتراحمهم وتعاطفهم مثل الجسد إذا اشتكى منه عضو تداعى له سائر الجسد بالسهر والحمى" (صحیح مسلم) مطلب یہ ہے کہ جس طرح اگر پیر میں کوئی زبردست گھاؤ ہو جائے تو ہاتھ مرہم پٹی کرتا ہے، آنکھ اس درد پر آنسو بہاتی ہے، زبان آہیں بھرتی ہے، دماغ بے سکون ہو جاتا ہے اور دل اس تکلیف پر کڑھنے لگتا ہے، اور سارا جسم رات بھر بخاری کیفیت محسوس کرتے ہوئے بے خواب و بے چین رہتا ہے، زخم پیر پر ہے لیکن سارا جسم اس کی طرف متوجہ اور اس تکلیف میں مبتلا ہے، بالکل اسی طرح مسلمان چاہے ان کی سرحدیں الگ ہوں، رنگ، روپ، شکل و صورت، تہذیب و کلچر سب ایک دوسرے سے مختلف ہوں مگر رشتہ ایمانی کی بنیاد پر ایک جسم کے مانند ہیں، اللہ پاک نے ساری دنیا کے مسلمانوں کو ایمان کے دھاگے میں پرو دیا ہے، لہذا دنیا کے جس گوشے میں بھی کسی مسلمان پر کوئی بلا ٹوٹے، کوئی آفت آپڑے تو ساری دنیا کے مسلمانوں کو ان کے غم و تکلیف میں سہیم و شریک ہونا چاہیے اور ان کی امداد کی حتی المقدور کوشش اور سعی کرنا چاہیے، ایک مومن کا اپنے مومن بھائی کے بابت کیا برتاؤ ہو اس کو سمجھاتے ہوئے آپ علیہ السلام نے فرمایا: "المسلم أخو المسلم لا يظلمه ولا يسلّمه" (بخاری) اپنے دوسرے مسلمان بھائی پر خود بھی ظلم نہیں کرتا اور نہ ہی اس کو دشمن کے حوالے چھوڑتا دیتا ہے کہ اس کی مدد و امداد کچھ نہ کرے، بلکہ اس کی مدد پر علی الفور آمادہ ہو جاتا ہے۔

غرض! یہ نصوص ہمیں اپنے منصب اور ذمہ داری کو یاد دلاتے ہیں کہ اپنے مسلمان بھائی بالخصوص فلسطینی مسلمان جو اس وقت اسرائیل کا ستم جھیل رہے ہیں ان کی مدد کے لیے اپنے سطح کی پوری کوشش کریں، اس سلسلے میں شیخ الاسلام حضرت مفتی تقی عثمانی صاحب مدظلہ نے مسلمانوں کو ترغیب دیتے ہوئے اپنے صوتی پیغام میں فرمایا کہ "ہم اپنی اپنی سطح پر آواز اٹھائیں اور حکومتوں سے مطالبہ کریں کہ وہ اس معاملے میں بالکل غیر جانبدار ہو کر نہ بیٹھیں بلکہ حماس کی مکمل حمایت کریں، اور صرف زبانی طور پر نہیں بلکہ ان کو امداد پہنچانے کا جو بھی طریقہ ممکن ہو ان کو امداد پہنچائی جائے، دوسری بات یہ فرمائی کہ ہم مسلمانوں کا ایک بہت بڑا ہتھیار جس کو ہم ہتھیار نہیں سمجھتے" دعا "ہے، اللہ تعالیٰ مسبب الاسباب ہیں، یہ راکٹ میزائل وغیرہ سب ظاہری اسباب ہیں، ان میں تاثیر پیدا کرنے والا اللہ تعالیٰ ہے، نیز ایک آیت تلاوت فرماتے ہوئے کہا کہ یہ آیت کا مفہوم سبھی حکام و قاسدین تک پہنچانا چاہیے، وَمَا لَكُمْ لَا تَقَاتِلُونَ فِي سَبِيلِ اللَّهِ وَالْمُسْتَضْعَفِينَ مِنَ الرِّجَالِ وَالنِّسَاءِ وَالْوِلْدَانِ الَّذِينَ يَقُولُونَ رَبَّنَا أَخْرِجْنَا مِنْ هَذِهِ الْقَرْيَةِ الظَّالِمِ أَهْلُهَا - وَاجْعَلْ لَنَا مِنْ لَدُنْكَ وَلِيًّا وَاجْعَلْ لَنَا مِنْ لَدُنْكَ نَصِيرًا (النساء: 75)

(اور تمہیں کیا ہو گیا کہ تم اللہ کے راستے میں نہ لڑو اور کمزور مردوں اور عورتوں اور بچوں کی خاطر (نہ لڑو جو) یہ دعا کر رہے ہیں کہ اے ہمارے رب! ہمیں اس شہر سے نکال دے جس کے باشندے ظالم ہیں اور ہمارے لئے اپنے پاس سے کوئی حمایتی بنادے اور ہمارے لئے اپنی بارگاہ سے کوئی مددگار بنادے) فرمایا کہ یہ آیت غزوہ کے مسلمانوں پر صادق آرہی ہے جن کی زمین پر ظلم کے مہیب بادل منڈلا رہے ہیں، تو ہم عام لوگ جا کر اس جنگ میں شریک تو نہیں ہو سکتے تو اپنی حکومتوں کو اپنے جذبات کا اظہار کر کے اس پر مجبور کر سکتے ہیں، اگر عوام کی قوت و طاقت ان کے پیچھے ہو جائے تو وہ ضرور ان کی مدد کے لیے کوئی قدم اٹھائے گی، اور تیسری چیز رجوع الی اللہ یعنی ہماری کوئی نماز ایسی نہ ہو جس میں ہم ان کے حق میں دعا نہ کرتے ہوں، ہر مسلمان کا یہ فریضہ ہے کہ ان فلسطینی مسلمانوں کے لیے دعائیں کریں، ایسی عمومی افتاد کے وقت علماء کے عمل کا حوالہ دیتے ہوئے ارشاد فرمایا کہ آیت کریمہ حصن حصین وغیرہ کے ختم کی مجلسیں منعقد کر کے ان کے حق میں عمومی طور پر دعا و مناجات کریں، کیوں کہ دعا مومن کا ایسا زبردست ہتھیار ہے کہ اس کے بارے میں قرآن پاک میں وارد ہے "كَمْ مِّنْ فِتْنَةٍ قَلِيلَةٍ غَلَبَتْ فَتْنَةُ كَثِيرَةٍ قَلِيلًا يَّاذُنِ اللّٰهُ" (البقرہ) یعنی چھوٹی چھوٹی جماعتیں اس دعا کے ہتھیار کے ذریعہ بڑی جماعتوں پر غلبہ پا گئیں، یہ اللہ سے رجوع اور اپنے گناہوں کے توبہ کے نتیجہ میں ہوتا ہے، آج جو آزمائشیں ہم پر مسلط ہیں یہ ہماری گناہوں کی پاداش میں اور شامت اعمال کے نتیجہ میں ہے۔

نیز فقیہ العصر حضرت مولانا خالد سیف اللہ صاحب رحمانی دامت برکاتہم العالیہ نے اپنے حالیہ مضمون میں مسلمانان ہند سے اپیل کرتے ہوئے تحریر فرمایا "اس پس منظر میں ہم مسلمانان ہند قانون کے دائرہ میں رہتے ہوئے یہ ضرور کر سکتے ہیں کہ ملک کی رائے عامہ کو حقیقت پسند بنائیں اور انھیں حقیقی صورت حال کا ادراک کرنے میں مدد دیں، منصف مزاج ہندو بھائیوں (جن کی آج بھی اس ملک میں اکثریت ہے) کو ساتھ لے کر حکومت ہند سے خواہش کریں کہ وہ اپنی ناوابستہ پالیسی پر قائم رہے اور امریکہ و اسرائیل کی آنکھ بند کر کے حمایت نہ کرے، وہ اس بات کو ملحوظ رکھے کہ ہمارے ملک کا مفاد عربوں کے ساتھ بہتر تعلق میں ہے، نہ کہ اسرائیل جیسے خود غرض اور قلاش ملک کی تائید میں۔

اس کے ساتھ ساتھ ہم امریکہ اور اسرائیل کی تجارتی اشیاء کا بائیکاٹ کریں، جس کی فہرستیں بھی اخبارات اور سوشل میڈیا میں آچکی ہیں، کیوں کہ یہ بھی منکر پر ناراضگی کے اظہار اور ظالم سے بے تعلقی برتنے کا ایک مؤثر طریقہ ہے اور شرعاً بہ حیثیت مسلمان ہم اس بات کے مکلف ہیں کہ اس سلسلہ میں جو طریقہ اختیار کرنا ہمارے لئے ممکن ہو، ہم اس سے دریغ نہ کریں،۔۔۔۔۔ (بقیہ صفحہ ۳۹ پر)

فلسطین سے محبت کیوں؟

آپ کے بچے بھلے آپ سے پوچھیں یا نا پوچھیں، آپ انہیں یہ ضرور بتائیے کہ ہم فلسطین سے اس لیے محبت کرتے ہیں کہ:

- 1: یہ فلسطین انبیاء علیہم السلام کا مسکن اور سرزمین رہی ہے۔
- 2: حضرت ابراہیم علیہ السلام نے فلسطین کی طرف ہجرت فرمائی۔
- 3: حضرت داؤد علیہ السلام نے اسی سرزمین پر سکونت اختیار کی اور یہیں اپنا ایک محراب بھی تعمیر فرمایا۔
- 4: حضرت سلیمان علیہ السلام اسی ملک سے ساری دنیا پر حکومت فرمایا کرتے تھے۔
- 5: حضرت زکریا علیہ السلام کا محراب بھی اسی شہر میں ہے۔
- 6: حضرت موسیٰ علیہ السلام نے اسی ملک کے بارے میں اپنے ساتھیوں سے کہا تھا کہ اس مقدس شہر میں داخل ہو جاؤ۔ انہوں نے اس شہر کو مقدس اس شہر کے شرک سے پاک ہونے اور انبیاء علیہم السلام کا مسکن ہونے کی وجہ سے کہا تھا۔
- 7: اس شہر میں کنواری بی بی حضرت مریم کے بطن سے حضرت عیسیٰ علیہ السلام کی ولادت مبارکہ بھی ہے۔
- 8: حضرت عیسیٰ علیہ السلام کو جب اُن کی قوم نے قتل کرنا چاہا تو اللہ تبارک و تعالیٰ نے انہیں اسی شہر سے آسمان پر اٹھالیا تھا۔
- 9: حضرت عیسیٰ علیہ السلام کی زمین پر واپس تشریف اسی شہر کے مقام سفید مینار کے پاس ہوگی۔
- 10: اسی شہر کے ہی مقام باب لد پر حضرت عیسیٰ علیہ السلام مسیح دجال کو قتل کریں گے۔
- 11: فلسطین ہی ارضِ محشر ہے۔
- 12: فلسطین کو نماز کی فرضیت کے بعد مسلمانوں کا قبلہ اول ہونے کا اعزاز بھی حاصل ہے۔ ہجرت کے بعد حضرت جبرائیل علیہ السلام دورانِ نماز ہی حکم رب سے آقا علیہ السلام کو مسجد اقصیٰ (فلسطین) سے بیت اللہ کعبہ مشرفہ (مکہ مکرمہ) کی طرف رخ کرا گئے تھے۔ جس مسجد میں یہ واقعہ پیش آیا وہ مسجد قبلتین کہلاتی ہے۔

13: حضور اکرم ﷺ معراج کی رات آسمان پر جانے سے پہلے مکہ مکرمہ سے یہاں بیت المقدس (فلسطین) لائے گئے۔

14: سرکارِ دو عالم ﷺ کی اقتداء میں انبیاء علیہم السلام نے یہاں نماز ادا فرمائی۔ اس طرح فلسطین ایک بار پھر سارے انبیاء کا مسکن بن گیا۔

15: سیدنا ابو ذرؓ کہتے ہیں کہ میں نے رسول اللہ ﷺ سے عرض کیا کہ زمین پر سب سے پہلی مسجد کونسی بنائی گئی؟ تو آپ ﷺ نے فرمایا کہ مسجد الحرام (یعنی خانہ کعبہ)۔ میں نے عرض کیا کہ پھر کونسی؟ (مسجد بنائی گئی تو) آپ ﷺ نے فرمایا کہ مسجد الاقصیٰ (یعنی بیت المقدس)۔ میں نے پھر عرض کیا کہ ان دونوں کے درمیان کتنا فاصلہ تھا؟ آپ ﷺ نے فرمایا کہ چالیس برس کا اور تو جہاں بھی نماز کا وقت پالے، وہیں نماز ادا کر لے پس وہ مسجد ہی ہے۔

16: دورِ فاروقی میں دنیا بھر کی فتوحات کو چھوڑ کر محض فلسطین کی فتح کے لئے خود سیدنا عمرؓ کا چل کر جانا اور یہاں پر جا کر نماز ادا کرنا اس شہر کی عظمت کو اجاگر کرتا ہے۔

17: دوسری بار بعینہ معراج کی رات بروز جمعہ 27 رجب 583 ہجری کو صلاح الدین ایوبی کے ہاتھوں اس شہر کا دوبارہ فتح ہونا بھی ایک نشانی ہے۔

18: بیت المقدس کا نام قدس قرآن سے پہلے تک ہوا کرتا تھا، قرآن نازل ہوا تو اس کا نام مسجد اقصیٰ رکھ گیا۔ قدس اس شہر کی اس تقدیس کی وجہ سے ہے جو اسے دوسرے شہروں سے ممتاز کرتی ہے۔ اس شہر کے حصول اور اسے رومیوں کے جبر و استبداد سے بچانے کے لئے 5000 سے زیادہ صحابہ کرامؓ نے جام شہادت نوش کیا۔ اور شہادت کا باب آج تک بند نہیں ہوا، سلسلہ ابھی تک چل رہا ہے۔ یہ شہر اس طرح شہیدوں کا شہر ہے۔

19: مسجد اقصیٰ اور بلاد شام کی اہمیت حریمین الشریفین جیسی ہی ہے۔ جب قرآن پاک کی یہ آیت وَالْزَيْتُونِ وَالْطُّورِ سِينِينَ ﴿٥﴾ وَهَذَا الْبَلَدِ الْأَمِينِ ﴿٦﴾ نازل ہوئی تو ابن عباسؓ کہتے ہیں کہ ہم نے بلاد شام کو "التین" انجیر سے، بلاد فلسطین کو "الزیتون" زیتون سے اور مصر کے پہاڑ کو طور کو جس پر جا کر حضرت موسیٰ علیہ السلام اللہ پاک سے کلام کیا کرتے تھے۔ "الطور سینین" سے استدلال کیا۔

20: قرآن کریم کی یہ آیت مبارکہ وَلَقَدْ كَتَبْنَا فِي الزَّبُورِ مِنْ بَعْدِ الذِّكْرِ أَنَّ الْأَرْضَ يَرِثُهَا عِبَادِيَ الصَّالِحُونَ (الانبیاء: ۱۰۵) سے یہ استدلال کیا گیا کہ امت محمد حقیقت میں اس مقدس سرزمین کی وارث ہے۔

27: فلسطین کی مسجد اقصیٰ میں پڑھی جانے والی ہر نماز کا اجر 500 گنا بڑھا کر دیا جاتا ہے۔

ووٹ کا استعمال ملی و شرعی فریضہ

از: مفتی محمد ابراہیم قاسمی حسامی *

ووٹ ایک امانت ہے اور اس کا صحیح استعمال دینی و ملی فریضہ ہے۔ ووٹ کی شرعی حیثیت شہادت و گواہی کی ہے، اس کو محض سیاسی ہارجیت کا ذریعہ قرار دینا کسی طرح مناسب نہیں، یہ بات صاف اور واضح ہے کہ قرآن و سنت کی رو سے نا اہل، ظالم، فاسق اور غلط آدمی کو ووٹ دینا گناہ کبیرہ ہے، اسی طرح ایک اچھے اور قابل آدمی کو ووٹ دینا باعثِ ثواب بلکہ شرعی فریضہ ہے، قرآن مجید نے جیسے جھوٹی گواہی کو حرام قرار دیا ہے اسی طرح سچی گواہی دینے کو ضروری اور لازم فرمایا ہے، ارشاد باری ہے: **كُونُوا قَوَّامِينَ لِلَّهِ شُهَدَاءَ بِالْقِسْطِ** اور دوسری جگہ ہے: **كُونُوا قَوَّامِينَ بِالْقِسْطِ شُهَدَاءَ لِلَّهِ**۔ ان دونوں آیتوں میں مسلمانوں پر فرض کیا کہ سچی گواہی سے جی نہ چرائیں، اللہ کے حکم کے مطابق ادا نیگی گواہی کے لیے کھڑے ہو جائیں، تیسری جگہ سورہ طلاق میں ارشاد ہے: **وَأَقِيمُوا الشَّهَادَةَ لِلَّهِ** یعنی اللہ کے لیے سچی شہادت قائم کرو۔ ایک آیت میں ارشاد فرمایا کہ سچی شہادت کا چھپانا حرام اور گناہ ہے، ارشاد ہے: **وَلَا تَكْتُمُوا الشَّهَادَةَ وَمَنْ يَكْتُمْهَا فَإِنَّهُ إِثْمٌ قَلْبُهُ** یعنی گواہی کو نہ چھپاؤ اور جو چھپائے گا اس کا دل گنہگار ہے۔

حضرت زید بن خالد رضی اللہ تعالیٰ عنہ روایت کرتے ہیں کہ رسول اللہ ﷺ نے ارشاد فرمایا: **الَا اخبرکم بخیر الشہداء الذی یأتی بشہادۃ قبل ان یسألھا**۔ (مسلم کتاب الاقصیہ) ترجمہ: کیا میں تمہیں نہ بتاؤں کہ بہترین گواہ کون ہے؟ بہترین گواہ وہ شخص ہے جو اپنی گواہی کسی کے مطالبہ کرنے سے پہلے ہی ادا کر دے۔ ووٹ کو شہادت کی حیثیت دینے کے سبب اس پر قرآن و سنت کے وہ تمام احکام جاری ہوتے ہیں جو شہادت کے حوالے سے منقول ہیں؛ اس لیے دین داری کا تقاضا ہے کہ ووٹ کا صحیح استعمال یقین بنایا جائے۔

خلاصہ یہ ہے کہ مسلمانوں کو ووٹ ضرور ڈالنا چاہیے، البتہ جس امیدوار کے حق میں ووٹ ڈال رہا ہے اس کے حق میں گویا یہ خود ہی گواہی دے رہا ہے کہ یہ امیدوار میرے علم کے مطابق ووٹ لینے کا سب سے زیادہ

حق دار ہے، اس لئے ووٹ ڈالنے میں چند باتوں کو ملحوظ رکھنا چاہیے:

- (1) ووٹ ڈالنے میں احتیاط سے کام لے کہ غلط جگہ مہر وغیرہ نہ لگے، ورنہ آپ کا ووٹ بیکار ہو جائے گا۔
- (2) باہم مشورے سے خوب سوچ سمجھ کر ووٹ دے، محض اپنے تعلقات یا دباؤ سے ہرگز ووٹ نہ دے۔
- (3) اپنے علم کے مطابق جو شخص ووٹ کا زیادہ مستحق ہے اسی کو اپنا ووٹ دے۔ (4) جس امیدوار سے نقصان پہنچنے کا غالب اندیشہ ہو اس کو ہرگز ووٹ نہ دے۔ (5) اگر تمام امیدواروں کے حالات یکساں ہوں تو پھر جس سے زیادہ فائدہ کی امید اور کم نقصان کا اندیشہ ہو اس کو ووٹ دے۔ (6) مال لے کر کسی کو ووٹ نہ دے یہ بدترین رشوت اور حرام فعل ہے۔ (7) ہر شخص اپنے ووٹ کا استعمال ضرور کرے۔ اگر ووٹ کا استعمال دینی و ملی فریضہ کے بجائے اپنے ذاتی مفادات کو مد نظر رکھتے ہوئے کیا جائے تو ملک سے بد امنی، غربت و افلاس، بے روزگاری کا خاتمہ کیسے ممکن ہوگا؟ جس طرح الیکشن کمیشن کی ذمہ داری ہے کہ وہ انتخابات کو صاف شفاف رکھنے کی ہر ممکن کوشش کرے اسی طرح امیدواروں کو ووٹ حاصل کرنے کے سلسلے میں شفافیت کا لحاظ رکھنا چاہیے۔
- راے دہندے ووٹ کو اپنا جمہوری حق اور دینی و ملی ذمہ داری کے طور پر استعمال کریں۔

ووٹ استعمال کرنے کا مقصد

ووٹ استعمال کرنے کا مقصد ایسے با کردار شخص کو منتخب کرنا ہوتا ہے جو تعصب کا چشمہ نہ پہنتا ہو اور ملک کا خیر خواہ ہو اور ملک کے آئین و قوانین کی سالمیت کی فکر کرتا ہو، ہر مذہب کے ماننے والے کو اس کے اپنے مذہب کے مطابق زندگی گزر بسر کرنے کی آزادی دیتا ہو، علاقے کے امن و امان کے لئے فکر مند ہو۔

(بقیہ صفحہ ۴۶ سے)

(۴) جو امیدوار نظام اسلامی کے خلاف کوئی نظریہ رکھتا ہے اس کو ووٹ دینا ایک جھوٹی شہادت ہے جو

گناہ کبیرہ ہے۔

(۵) ووٹ کو پیسوں کے معاوضہ میں دینا بدترین قسم کی رشوت ہے اور چند نکلوں کی خاطر اسلام اور ملک

سے بغاوت ہے، دوسرے کی دنیا سنوارنے کے لئے اپنا دین قربان کر دینا کتنے ہی مال و دولت کے بدلے میں ہو کوئی دانشمندی نہیں ہو سکتی۔ رسول اللہ ﷺ نے فرمایا ہے کہ وہ شخص سب سے زیادہ خسارے میں ہے جو

(ماخوذ از: جواہر الفقہ)

دوسرے کی دنیا کے لئے اپنا دین کھو بیٹھے۔ واللہ سبحانہ تعالیٰ اعلم۔

انتخابات میں ووٹ، ووٹر اور امیدوار کی شرعی حیثیت

از: حضرت مولانا مفتی محمد شفیعؒ

آج کی دنیا میں اسمبلیوں، کونسلوں، میونسپل ورڈوں اور دوسری مجالس اور جماعتوں کے انتخابات میں جمہوریت کے نام پر جو کھیل کھیلا جا رہا ہے کہ زور و زور اور غنڈہ گردی کے سارے طاغوتی وسائل کا استعمال کر کے یہ چند روزہ موہوم اعزاز حاصل کیا جاتا ہے اور اس کے عالم سوز نتائج ہر وقت آنکھوں کے سامنے ہیں اور ملک و ملت کے ہمدرد و سمجھدار انسان اپنے مقدور بھراس کی اصلاح کی فکر میں بھی ہیں، لیکن عام طور پر اس کو ایک بار جیت کا کھیل اور خالص دنیاوی دھندہ سمجھ کر ووٹ لئے اور دیئے جاتے ہیں۔ لکھے پڑھے دیندار مسلمانوں کو بھی اس طرف توجہ نہیں ہوتی کہ یہ کھیل صرف ہماری دنیا کے نفع و نقصان اور آبادی یا بربادی تک نہیں رہتا، بلکہ اس کے پیچھے کچھ طاعت و معصیت اور گناہ و ثواب بھی ہے جس کے اثرات اس دنیا کے بعد بھی یا ہمارے گلے کا ہار عذاب جہنم بنیں گے، یا پھر درجۂ جنت اور نجات آخرت کا سبب بنیں گے اور اگرچہ آج کل اس اکھاڑہ کے پہلوان اور اس میدان کے مرد، عام طور پر وہی لوگ ہیں جو فکر آخرت اور خدا و رسول کی طاعت و معصیت سے مطلقاً آزاد ہیں اور اس حالت میں اُن کے سامنے قرآن و حدیث کے احکام پیش کرنا ایک بے معنی و عبث فعل معلوم ہوتا ہے لیکن اسلام کا یہ بھی معجزہ ہے کہ مسلمانوں کی پوری جماعت کبھی گمراہی پر جمع نہیں ہوتی، ہر زمانہ میں اور ہر جگہ کچھ لوگ حق پر قائم رہتے ہیں جن کو ہر کام میں حلال و حرام کی فکر اور خدا و رسول ﷺ کی رضا جوئی پیش نظر رہتی ہے نیز قرآن کریم کا یہ بھی ارشاد ہے کہ وَذَكِّرْ فَإِنَّ الذِّكْرَى تَنْفَعُ الْمُؤْمِنِينَ ۝ یعنی آپ نصیحت کی بات کہتے رہیں کیونکہ نصیحت مسلمانوں کو نفع دیتی ہے۔ اس لئے مناسب معلوم ہوا کہ انتخابات میں امیدواری اور ووٹ کی شرعی حیثیت اور اُن کی اہمیت کو قرآن و حدیث کی رو سے واضح کر دیا جائے شاید کچھ بندگانِ خدا کو تنبیہ ہو اور کسی وقت یہ غلط کھیل صحیح بن جائے۔

امیدواری

کسی مجلس کی ممبری کے انتخابات کے لئے جو امیدوار کی حیثیت سے کھڑا ہو وہ گویا پوری ملت کے سامنے دو چیزوں کا مدعی ہے، ایک یہ کہ وہ اس کام کی قابلیت رکھتا ہے جس کا امیدوار ہے۔ دوسرے یہ کہ وہ دیانت و امانت سے اس کام کو انجام دے گا، اب اگر واقع میں وہ اپنے اس دعویٰ میں سچا۔ یعنی قابلیت بھی رکھتا ہے اور امانت و دیانت کے ساتھ قوم کی خدمت کے جذبہ سے اس میدان میں آیا تو اس کا یہ عمل کسی حد تک درست ہے اور بہتر طریق اس کا یہ ہے کہ کوئی شخص خود مدعی بن کر کھڑا نہ ہو بلکہ مسلمانوں کی کوئی جماعت اس کو اس کام کا اہل سمجھ کر نامزد کر دے اور جس شخص میں اس کام کی صلاحیت ہی نہیں وہ اگر امیدوار ہو کر کھڑا ہو تو قوم کا غدار اور خائن ہے، اس کا ممبری میں کامیاب ہونا ملک و ملت کے لئے خرابی کا سبب تو بعد میں بنے گا پہلے تو وہ خود غدار و خیانت کا مجرم ہو کر عذاب جہنم کا مستحق بن جائے گا۔ اب ہر وہ شخص جو کسی مجلس کی ممبری کے لئے کھڑا ہوتا ہے اگر اس کو کچھ آخرت کی بھی فکر ہے تو اس میدان میں آنے سے پہلے خود اپنا جائزہ لے لے اور یہ سمجھ لے کہ اس ممبری سے پہلے تو اس کی ذمہ داری صرف اپنی ذات اور اپنے اہل و عیال ہی تک محدود تھی، کیونکہ بنص حدیث ہر شخص اپنے اہل و عیال کا بھی ذمہ دار ہے اور اب کسی مجلس کی ممبری کے بعد جتنی خلق خدا کا تعلق اس مجلس سے وابستہ ہے اُن سب کی ذمہ داری کا بوجھ اُس کی گردن پر آتا ہے اور وہ دنیا و آخرت میں اس ذمہ داری کا مسئول اور جواب دہ ہے۔

ووٹ اور ووٹر

کسی امیدوار ممبری کو ووٹ دینے کی از روئے قرآن وحدیث چند حیثیتیں ہیں، ایک حیثیت شہادت کی ہے کہ ووٹر جس شخص کو اپنا ووٹ دے رہا ہے اس کے متعلق اس کی شہادت دے رہا ہے کہ یہ شخص اس کام کی قابلیت رکھتا ہے اور دیانت اور امانت بھی اور اگر واقع میں اس شخص کے اندر یہ صفات نہیں ہیں اور ووٹر یہ جانتے ہوئے بھی اس کو ووٹ دیتا ہے تو وہ ایک جھوٹی شہادت ہے جو سخت کبیرہ گناہ اور وبال دنیا و آخرت ہے، صحیح بخاری کی حدیث میں ہے کہ رسول کریم ﷺ نے شہادت کا ذبہ کو شرک کے ساتھ کبار میں شمار فرمایا ہے (مشکوٰۃ) اور ایک دوسری حدیث میں جھوٹی شہادت کو اکبر کبار فرمایا ہے (بخاری و مسلم) جس حلقہ میں چند امیدوار کھڑے ہوں اور ووٹر کو یہ معلوم ہو کہ قابلیت اور دیانت کے اعتبار سے فلاں آدمی قابل ترجیح ہے تو اس کو چھوڑ کر کسی دوسرے کو ووٹ دینا اس اکبر کبار میں اپنے آپ کو مبتلا کرنا ہے۔ اب ووٹ دینے والا اپنی آخرت اور انجام کو دیکھ کر ووٹ دے محض رسمی مروت یا کسی طمع و خوف کی وجہ سے اپنے آپ کو اس وبال میں مبتلا نہ کرے۔ دوسری حیثیت ووٹ کی شفاعت یعنی سفارش کی ہے کہ ووٹر اس کی نمائندگی کی سفارش کرتا ہے، اس سفارش کے

بارے میں قرآن کریم کا یہ ارشاد ہر ووٹر کو اپنے سامنے رکھنا چاہئے مَنْ يَشْفَعْ شَفَاعَةً حَسَنَةً يَكُنْ لَهُ نَصِيبٌ مِّنْهَا الخ یعنی جو شخص اچھی سفارش کرتا ہے اُس میں اس کو بھی حصہ ملتا ہے اور بُرے سفارش کرتا ہے تو اُس کی برائی میں اُس کا بھی حصہ لگتا ہے۔ اچھی سفارش یہی ہے کہ قابل اور دیانت دار آدمی کی سفارش کرے، جو خلق خدا کے حقوق صحیح طور پر ادا کرے اور بُری سفارش یہ ہے کہ نا اہل، نالائق، فاسق ظالم کی سفارش کر کے اُس کو خلق خدا پر مسلط کرے۔ اس سے معلوم ہوا کہ ہمارے ووٹوں سے کامیاب ہونے والا امیدوار اپنے پنج سالہ دور میں جو نیک یا بد عمل کرے گا ہم بھی اس کے شریک سمجھے جائیں گے۔

ووٹ کی تیسری حیثیت وکالت کی ہے کہ ووٹ دینے والا اس امیدوار کو اپنا نمائندہ اور وکیل بناتا ہے لیکن اگر یہ وکالت اس کے کسی شخصی حق کے متعلق ہوتی اور اس کا نفع و نقصان صرف اس کی ذات کو پہنچتا تو اُس کا یہ خود ذمہ دار ہوتا مگر یہاں ایسا نہیں ہے کیوں کہ یہ وکالت ایسے حقوق کے متعلق ہے جن میں اُس کے ساتھ پوری قوم شریک ہے، اس لئے اگر کسی نا اہل کو اپنی نمائندگی کے لئے ووٹ دے کر کامیاب بنایا تو پوری قوم کے حقوق کو پامال کرنے کا گناہ بھی اس کی گردن پر رہا۔

خلاصہ یہ ہے کہ ہمارا ووٹ تین حیثیتیں رکھتا ہے، ایک شہادت دوسرے سفارش، تیسرے حقوق مشترکہ میں وکالت، تینوں حیثیتوں میں جس طرح نیک، صالح قابل آدمی کو ووٹ دینا موجب ثواب عظیم ہے اور اُس کے ثمرات بھی ہے، اسی طرح بُری سفارش بھی اور ناجائز وکالت بھی اور اس کے تباہ کن اثرات بھی اُس کے نامہ اعمال میں لکھے جائیں گے۔

ضروری تنبیہ

مذکورہ الصدر بیان میں جس طرح قرآن وحدیث کی رو سے یہ واضح ہوا کہ نا اہل، ظالم، فاسق اور غلط آدمی کو ووٹ دینا گناہ عظیم ہے اسی طرح اچھے نیک اور قابل آدمی کو ووٹ دینا ثواب عظیم ہے۔ بلکہ ایک فریضہ شرعی ہے۔ قرآن کریم نے جیسے جھوٹی شہادت کو حرام قرار دیا ہے اسی طرح سچی شہادت کو واجب و لازم بھی فرمایا: ارشاد باری ہے: كُونُوا قَوْمِ اللَّهِ شُهَدَاءَ بِالْقِسْطِ اور دوسری جگہ ارشاد ہے: كُونُوا قَوْمِ اللَّهِ شُهَدَاءَ لِلَّهِ ان دوائتوں میں مسلمانوں پر فرض کیا ہے کہ سچی شہادت سے جان نہ چرائیں، اللہ کے لئے ادائیگی شہادت کے واسطے کھڑے ہو جائیں۔ تیسری جگہ طلاق میں ارشاد ہے: وَآفِيضُوا الشَّهَادَةَ لِلَّهِ یعنی اللہ کے لئے سچی شہادت قائم کرو۔ ایک آیت میں ہے کہ شہادت کا چھپانا حرام اور گناہ ہے۔ ارشاد ہے: وَلَا تَكْتُمُوا الشَّهَادَةَ وَمَنْ يَكْتُمْهَا فَإِنَّهُ آثِمٌ قَلْبُهُ یعنی شہادت کو نہ چھپاؤ اور جو چھپائے گا اس کا دل گنہگار ہے۔

ان تمام آیات نے مسلمانوں پر یہ فریضہ عائد کر دیا ہے کہ سچی گواہی سے جان نہ چھڑائیں، ضرور ادا کریں، آج جو خرابیاں انتخابات میں پیش آرہی ہیں، اُن کی بڑی وجہ یہ بھی ہے کہ نیک صالح حضرات عموماً ووٹ دینے ہی سے گریز کرنے لگے، جس کا لازمی نتیجہ مشاہدہ میں آرہا ہے کہ ووٹ عموماً ان لوگوں کے آتے ہیں جو چند ٹکوں میں خرید لئے جاتے ہیں، اور اُن لوگوں کے ووٹوں سے جو نمائندے پوری قوم پر مسلط ہوتے ہیں وہ ظاہر ہے کہ کس قماش اور کس کردار کے لوگ ہوں گے اس لئے جس حلقہ میں کوئی بھی امیدوار قابل اور نیک معلوم ہو اُسے ووٹ دینے سے گریز کرنا بھی شرعی جرم اور پوری قوم و ملت پر ظلم کے مرادف ہے، اور اگر کسی حلقہ میں کوئی بھی امیدوار صحیح معنی میں قابل اور دیانت دار نہ معلوم ہو مگر ان میں سے کوئی ایک صلاحیت کار اور خدا ترسی کے اصول پر دوسروں کی نسبت سے غنیمت ہو تو تقلیل شر اور تقلیل ظلم کی نیت سے اس کو بھی ووٹ دے دینا جائز بلکہ مستحسن ہے جیسا کہ نجاست کے پورے ازالہ پر قدرت نہ ہونے کی صورت میں تقلیل نجاست کو اور پورے ظلم کو دفع کرنے کا اختیار نہ ہونے کی صورت میں تقلیل ظلم کو فقہاء رحمہم اللہ نے تجویز فرمایا ہے۔ واللہ سبحانہ تعالیٰ اعلم

خلاصہ یہ ہے کہ

انتخابات میں ووٹ کی شرعی حیثیت کم از کم ایک شہادت کی ہے جس کا چھپانا بھی حرام ہے اور اس میں جھوٹ بولنا بھی حرام اس پر کوئی معاوضہ لینا بھی حرام، اس میں محض ایک سیاسی ہارجیت اور دنیا کا کھیل سمجھنا بڑی بھاری غلطی ہے، آپ جس امیدوار کو ووٹ دیتے ہیں شرعاً آپ اس کی گواہی دیتے ہیں کہ یہ شخص اپنے نظریے اور علم و عمل اور دیانت داری کی رو سے اس کام کا اہل اور دوسرے امیدواروں سے بہتر ہے جس کام کے لئے یہ انتخابات ہو رہے ہیں اس حقیقت کو سامنے رکھیں تو اس سے مندرجہ ذیل نتائج برآمد ہوتے ہیں۔

(۱) آپ کے ووٹ اور شہادت کے ذریعہ جو نمائندہ کسی اسمبلی میں پہنچے گا وہ اس سلسلے میں جتنے اچھے یا برے اقدامات کریگا انکی ذمہ داری آپ پر بھی عائد ہوگی، آپ بھی اسکے ثواب یا عذاب میں شریک ہوں گے۔

(۲) اس معاملہ میں یہ بات خاص طور پر یاد رکھنے کی ہے کہ شخصی معاملات میں کوئی غلطی بھی ہو جائے تو اس کا اثر بھی شخصی اور محدود ہوتا ہے، ثواب و عذاب میں بھی محدود۔ قومی اور ملکی معاملات سے پوری قوم متاثر ہوتی ہے اس کا ادنیٰ نقصان بھی بعض اوقات پوری قوم کی تباہی کا سبب بن جاتا ہے، اس لئے اس کا ثواب و عذاب بھی بہت بڑا ہے۔

(۳) سچی شہادت کا چھپانا از روئے قرآن حرام ہے، اس لئے آپ کے حلقہ انتخاب میں اگر کوئی صحیح نظریہ کا حامل و دیانت دار نمائندہ کھڑا ہے تو اس کو ووٹ دینے میں کوتاہی کرنا گناہ کبیرہ ہے۔ (بقیہ صفحہ ۴۲ پر)

مجھے ملامت مت کرو!

از: مولانا محمد بن عبدالرحمن العریفی رحمہ اللہ

بعض لوگ سمجھتے ہیں کہ وہ دوسروں کو ان کی غلطیوں پر جو شاید خرد بین کے بغیر نظر نہ آسکتی ہوں ڈانٹ ڈپٹ اور لعنت ملامت کر کے ان کے زیادہ قریب ہو جاتے ہیں یا ان کی شخصیت مضبوط ہو جاتی ہے اور دوسروں پر ان کا رواب پڑ جاتا ہے جبکہ درحقیقت ملامت کر لینا سمجھداری اور ذہانت نہیں بلکہ حکمت کا تقاضا یہ ہے کہ آپ حتی الامکان دوسروں کو ان کی غلطیوں پر جھاڑنے اور لعن طعن کرنے سے پرہیز کریں اور اصلاح کا ایسا طریقہ اپنائیں جو زخموں پر بجائے نمک کے پھایا کا کام کرے۔

زندگی کے بعض معاملات میں بالخصوص دنیاوی مال و متاع اور ذاتی حقوق کے سلسلے میں انسان کو کبھی کبھار سب کچھ جاننے بوجھتے بھی انجان بن جانا چاہیے شاعر کا کہنا ہے:

لیس الغبی بسید فی قومہ

لکن سید قومہ المتغابی

انجان آدمی اس کی قوم میں سردار نہیں بلکہ اس کی قوم کا سردار انجان بننے کی کوشش کرتا ہے یہ پہلی بات ہے۔

دوسری بات یہ ہے کہ جہاں تک ہو سکے برسرعام نصیحت کرنے سے پرہیز کریں، کسی شاعر نے اس انسانی جذبے کی عکاسی دلکش انداز میں کی ہے۔

تعمدنی بنصحک فی انفرادی

وجنبی النصیحة فی الجماعة

مجھے اکیلے میں نصیحت کرو اور بھری محفل میں نصیحت کرنے سے پرہیز کرو۔

فان النصح بین الناس

نوع من التوبیخ لا ارضی استماعه

”لوگوں کے درمیان نصیحت سرزنش کی ایک شکل ہے جسے سنا میں پسند نہیں کرتا۔“

بلکہ جب غلطی کا بار بار اعادہ کیا جائے اور آپ لوگوں کو اصلاح کی طرف راغب کرنا چاہتے ہیں تو عام انداز اختیار کرتے ہوئے ”چند لوگ ایسا کیوں کرتے ہیں“ کہ نسخہ پر عمل کیجئے۔

یاد رکھیے! ملامت کا اثر کوڑے کی ضرب جیسا ہوتا ہے کچھ لوگ بعض افراد سے صرف اس لیے متفر ہوئے ہیں کہ وہ بات بے بات پر ملامت کا کوڑا اٹھائے پیچھے پڑ جاتے ہیں اور اکثر آئی گئی باتوں پر دوسروں کو کوستے نظر آتے ہیں۔

رسول اللہ ﷺ ان سب باتوں کا بہت خیال رکھتے تھے خیبر سے واپسی پر سفر کی طوالت نے مسلمانوں کو تھکا دیا، رات ہوئی تو آرام کے لیے ایک جگہ پڑاؤ ڈالا گیا، رسول اللہ ﷺ نے فرمایا: فجر کا خیال کون رکھے گا؟ شاید ہم سو جائیں، بلال رضی اللہ عنہ نے کہا: یا رسول اللہ! میں فجر کا خیال رکھوں گا رسول اللہ ﷺ لیٹ گئے، لوگ بھی آرام کرنے لگے، بلالؓ نے کھڑے ہو کر نماز پڑھنی شروع کر دی، سفر کی طوالت نے پہلے ہی بے حال کر رکھا تھا تھک ہار کر اونٹ کے ساتھ ٹیک لگائی اور بیٹھ گئے، فجر کا انتظار کرتے کرتے ان کی آنکھ لگ گئی سب لوگ تھکاوٹ سے چور تھے، اس لیے خوب سوئے، رات گزری سویرا ہوا، آخر سورج کی تپش نے انہیں بیدار کیا، رسول اللہ ﷺ جاگے اور لوگوں کو بھی جگایا، سورج پر دیکھا تو لوگ پریشان ہوئے ہر کوئی بلالؓ کو گھور رہا تھا، نبی ﷺ بلالؓ سے مخاطب ہوئے اور دریافت کیا: بلال! تم نے ہمارے ساتھ کیا کیا؟

حضرت بلالؓ نے مختصر لیکن درست جواب دیا: یا رسول اللہ مجھے بھی اسی شئی نے آلیا تھا جو آپ کو آگئی تھی رسول اللہ ﷺ نے فرمایا: تم نے ٹھیک کہا ہے اور اتنا کہہ کر خاموش ہو گئے، آپ نے لوگوں کا اضطراب دیکھا، تو فرمایا کوچ کرو، لوگوں نے کوچ کیا، تھوڑی دور گئے، رسول اللہ ﷺ سواری سے اترے، لوگ بھی اترے، آپ نے وضو کیا، لوگوں نے بھی وضو کیا، آپ نے لوگوں کو فجر کی نماز پڑھائی، سلام پھیر کر لوگوں کی طرف متوجہ ہوئے اور فرمایا: تم نماز بھول جاؤ تو جب یاد آئے پڑھ لیا کرو۔ سبحان اللہ!

رسول اللہ ﷺ کا طرز عمل کیسا دانشمندانہ اور حکمت سے بھرپور تھا آپ کی ذات قائدین کے لیے مشعل راہ ہے آج کل کے افسروں کی طرح نہیں جن کی لعنت ملامت اور گالی گفتار کا ڈنڈا ہمیشہ ماتحتوں کے سروں پر لگا رہتا ہے، رسول اللہ ﷺ اپنے آپ کو دوسروں کی جگہ رکھتے اور ان کے ذہنوں سے سوچتے تھے آپ ﷺ کا تعامل جسموں سے پہلے دلوں سے تھا، آپ جانتے تھے کہ وہ انسان ہیں، مشینیں نہیں۔

(زندگی سے لطف اٹھائیے، ص: ۲۷۲ تا ۲۷۴)

آپ کے شرعی مسائل

از: مفتی محمد ندیم الدین قاسمی *

قیامت کے دن انسان کو کس نام سے پکارا جائے گا؟

سوال: قیامت کے دن جب مردوں کو قبروں سے نکالا جائے گا، تو باپ کی طرف منسوب کر کے پکارا جائے گا یا ماں کی طرف منسوب کر کے پکارا جائے گا؟

جواب: قیامت کے دن انسانوں کو ان کے والد کے نام کے ساتھ پکارا جائے گا، البتہ جو بن باپ کے ہوں گے، مثلاً اولاد الزنا وغیرہ تو اللہ تعالیٰ رسوائی سے بچانے کے لئے ان کو ان کی ماؤں کی طرف منسوب کر کے پکاریں گے۔ (فتاویٰ قاسمیہ، ۲/۳۷)

مطلقہ اور کنواری لڑکیاں جنت میں کس کے ساتھ ہوں گے؟

سوال: مطلقہ اور کنواری لڑکیاں جنت میں کس کے ساتھ ہوں گی؟

جواب: ایسی مطلقہ اور کنواری لڑکیوں کو اللہ تعالیٰ اختیار دیدیں گے، جس مرد کو پسند کرے گی اسی کے ساتھ نکاح کر دیا جائے گا، اور اگر وہ کسی مرد کو پسند نہ کرے تو حوروں میں سے ایک کو مرد بنا کر اس کے ساتھ نکاح کر دیا جائے گا۔ (فتاویٰ قاسمیہ، ۲/۵۲)

حضور ﷺ کا سایہ

سوال: کیا حضور ﷺ کا سایہ مبارک تھا یا نہیں؟

جواب: عام انسانوں کی طرح آپ ﷺ کا بھی سایہ تھا جو صحیح حدیث سے ثابت ہے، عام لوگوں میں جو مشہور ہے کہ آں حضرت ﷺ کا سایہ نہیں تھا وہ غلط مشہور ہے۔ (فتاویٰ قاسمیہ، ۲/۱۳۲)

حضرت ایوب علیہ السلام کے جسم میں کیڑے پڑنے نہ پڑنے کے متعلق تحقیق

سوال: حضرت ایوبؑ کے متعلق مشہور ہے کہ ان کے جسم میں کیڑے پڑ گئے تھے، کیا یہ بات صحیح ہے؟

جواب: قرآن وحدیث میں یہ بات اجمالاً مذکور ہے کہ آپ کو کافی تکلیفیں اٹھانی پڑیں، رائج قول کے مطابق تیرہ سال تک آزمائش اور مصیبت میں مبتلا رہے، اس کے بعد اللہ نے اس مصیبت سے نجات عطا فرمائی، لیکن ان کے جسم میں کیڑے پڑ جانے والی بات کسی صحیح روایت سے ثابت نہیں ہے، اور جن روایات میں کیڑے پڑ جانے کا ذکر ہے، وہ انتہائی ضعیف اور اسرائیلی روایات ہیں، اس لئے ان روایات پر نہ اعتماد کرنا چاہیے اور نہ عوام میں بیان کرنا چاہیے۔ (فتاویٰ قاسمیہ، ۲/ ۱۷۷)

ووٹ کی شرعی حیثیت

سوال: ووٹ کی شرعی حیثیت کیا ہے؟ اور کس امیدوار کو ووٹ ڈالنا چاہیے؟

جواب: ووٹ کی شرعی حیثیت کم از کم شہادت کی ہے، اس کو محض سیاسی ہار، جیت کا ذریعہ قرار دینا سخت نادانی ہے، قرآن وسنت کی رو سے واضح ہے کہ نااہل، ظالم، فاسق اور غلط آدمی کو ووٹ دینا گناہ عظیم ہے، اسی طرح ایک اچھے نیک اور قابل آدمی کو ووٹ دینا ثواب بلکہ ایک فریضہ شرعی ہے، نیز جس امیدوار کے حق میں ووٹ ڈال رہا ہے اس کے حق میں گویا یہ خود ہی گواہی دے رہا ہے کہ یہ امیدوار میرے علم کے مطابق سب سے زیادہ مستحق اور دیانت دار ہے، اس لیے چند امور اس کو ملحوظ رکھنا چاہئے: (۱) ووٹ ڈالنے میں احتیاط سے کام لے، غلط جگہ مہر وغیرہ نہ لگے، اس کا خیال رکھے ورنہ اس کا ووٹ ضائع ہو جائے گا جو کہ بڑا نقصان ہے۔ (۲) باہم مشورے سے خوب سوچ سمجھ کر ووٹ دے، محض اپنے تعلقات یا غیر شرعی دباؤ سے متاثر ہو کر ہرگز ووٹ نہ دے۔ (۳) جو امیدوار اس کے علم کے مطابق ووٹ کا زیادہ مستحق ہے دیانتاً اسی کو اپنا ووٹ دے۔ (۴) جس امیدوار سے نقصان پہنچنے کا غالب اندیشہ ہو اس کو ہرگز ووٹ نہ دے۔ (۵) اگر تمام امیدواروں کے حالات یکساں ہوں تو پھر جس سے زیادہ فائدہ کی امید اور کم نقصان کا اندیشہ ہو اس کو ووٹ دے۔ (۶) روپیہ یا کوئی مال لے کر کسی کو ووٹ نہ دے یہ بدترین رشوت اور حرام فعل ہے۔ (۷) ووٹ کی حقیقت کو سامنے رکھا جائے۔

(ماخوذ از: دارالافتاء، دارالعلوم دیوبند)

قرآن مجید کے گرنے پر صدقہ









سوال: مشہور ہے کہ اگر قرآن کریم گرنے تو قرآن کریم کے برابر گئیے ہوں نمک وغیرہ صدقہ کرنا واجب ہے۔

جواب: شریعت نے قرآن کریم کا احترام کرنے کا حکم دیا ہے، لہذا اگر ہاتھ سے قرآن کریم گرنے تو اس کی بے ادبی ہوئی، اس لئے توبہ واستغفار کرنا ضروری ہے، اور عوام میں جو مشہور ہے کہ اس کے برابر گئیے ہوں نمک وغیرہ صدقہ کرنا، حدیث وفقہ کی کسی کتاب میں اس کی صراحت نہیں ہے۔ (محقق مدلل جدید مسائل، ۲/ ۷۳)

ASHRAFUL JARAID MONTHLY Rs20/-

RNI No: APURD/2007/24089 Postal. No: HSE/884/23-25

Date of Publication 3rd Nov-23, date of Posting 5th Nov-23



Printer, Publisher & Owner: Mohd Abdul Qavi, # 17-1-391/2, Khaja Bagh, Sayeedabad Colony, Hyderabad- 500059

Published from: # 17-1-391/2, Khaja Bagh, Sayeedabad Colony, Hyderabad- 500059

Editor : Mohammed Abdul Qavi. Printed at: Aish Offset Printers, Cellar Masjid-e-Meraj, Sayeedabad, Hyd-59